

मुक्त बेसिक शिक्षा स्तर-ग (कक्षा-8) सिंधी

C 130



राष्ट्रीय मुक्त विद्यालयी शिक्षा संस्थान

ए-24-25, इंस्टीट्यूशनल एरिया, सेक्टर-62

नोएडा-201309 (उत्तर प्रदेश)

वेबसाइट : www.nios.ac.in | टॉल फ्री नं. : 18001809393

एनआईओएस वाटरमार्क 70 जीएसएम पेपर पर मुद्रित।

© राष्ट्रीय मुक्त विद्यालयी शिक्षा संस्थान

जनवरी 2025 (..... प्रतियाँ)

सचिव, राष्ट्रीय मुक्त विद्यालयी शिक्षा संस्थान, ए-24-25, इंस्टीट्यूशनल एरिया, सेक्टर-62, नोएडा-201309 द्वारा प्रकाशित एवं मैसर्स द्वारा मुद्रित।

सलाहकार-समिति

प्रो. पंकज अरोड़ा

अध्यक्ष

राष्ट्रीय मुक्त विद्यालयी शिक्षा संस्थान
नोएडा (उत्तर प्रदेश)

डॉ. राजीव कुमार सिंह

निदेशक (शैक्षिक)

राष्ट्रीय मुक्त विद्यालयी शिक्षा संस्थान
नोएडा (उत्तर प्रदेश)

डॉ. बालकृष्ण राय

उप निदेशक (शैक्षिक)

राष्ट्रीय मुक्त विद्यालयी शिक्षा संस्थान
नोएडा (उत्तर प्रदेश)

पाठ्यक्रम-समिति

प्रो. (डॉ.) हासो दादलाणी

प्राचार्य एवं अध्यक्ष (सेवानिवृत्त)

कॉलेज शिक्षा विभाग

अजमेर (राजस्थान)

प्रो. (डॉ.) रवि प्रकाश

टेकचंदाणी

निदेशक

राष्ट्रीय सिंधी भाषा विकास परिषद
दिल्ली

डॉ. हृंदराज बलवाणी

अकादमिक सचिव

गुजरात राज्य शाला पाठ्यपुस्तक

बोर्ड, गांधीनगर (गुजरात)

डॉ. चंद्र प्रकाश दादलाणी

सहायक प्रोफेसर

सम्राट पृथ्वीराज चौहान राजकीय
महाविद्यालय

अजमेर (राजस्थान)

श्री अशोक के. मुक्ता

अध्यक्ष

सिंधी पाठ्य पुस्तक समिति

बाल भारती,
पुणे (महाराष्ट्र)

श्रीमती कांता मथराणी

प्राचार्य

राजकीय मॉडल बालिका

उच्च माध्यमिक विद्यालय

सुंदर विलास, अजमेर (राजस्थान)

श्री एम. वी. भीमाणी

अध्यापक (सेवानिवृत्त)

सरकारी कन्याशाला

ऊना (गुजरात)

श्री विजय राजकुमार मंगलाणी

प्रधानाध्यापक

आर. एस. आदर्श हाई स्कूल

भूसावल (महाराष्ट्र)

श्रीमती हीना सामनाणी

वरिष्ठ अध्यापिका

सरकारी कन्या वरिष्ठ माध्यमिक

विद्यालय

जयपुर (राजस्थान)

डॉ. तमन्ना लालवाणी

सहायक प्रोफेसर

महाराजा सयाजीराव विश्वविद्यालय,

बड़ौदा (गुजरात)

डॉ. राजीव कुमार सिंह

निदेशक (शैक्षिक)

राष्ट्रीय मुक्त विद्यालयी शिक्षा संस्थान

नोएडा (उत्तर प्रदेश)

डॉ. बालकृष्ण राय

उप निदेशक (शैक्षिक)

राष्ट्रीय मुक्त विद्यालयी शिक्षा संस्थान

नोएडा (उत्तर प्रदेश)

श्रीमती मीना शर्मा

सलाहकार (सिंधी भाषा)

राष्ट्रीय मुक्त विद्यालयी शिक्षा संस्थान

नोएडा (उत्तर प्रदेश)

संपादक-मंडल

प्रो. (डॉ.) हासो दादलाणी
प्राचार्य एवं अध्यक्ष (सेवानिवृत्त)
कॉलेज शिक्षा विभाग,
अजमेर (राजस्थान)

प्रो. (डॉ.) रवि प्रकाश
टेकचंदाणी
निदेशक
राष्ट्रीय सिंधी भाषा विकास
परिषद, दिल्ली

डॉ. हूंदराज बलवाणी
अकादमिक सचिव
गुजरात राज्य शाला पाठ्यपुस्तक
बोर्ड, गांधीनगर (गुजरात)

डॉ. चंद्र प्रकाश दादलाणी
सहायक प्रोफेसर
सम्राट पृथ्वीराज चौहान राजकीय
महाविद्यालय, अजमेर (राजस्थान)

श्री अशोक के. मुक्ता
अध्यक्ष
सिंधी पाठ्य पुस्तक समिति
बाल भारती, पुणे (महाराष्ट्र)

श्री एम. वी. भीमाणी
अध्यापक (सेवानिवृत्त)
सरकारी कन्याशाला,
ऊना (गुजरात)

श्री विजय राजकुमार मंगलाणी
प्रधानाध्यापक
आर. एस. आदर्श हाई स्कूल
भूसावल (महाराष्ट्र)

श्रीमती इंद्रा टेकचंदाणी
अध्यापिका
साधू वासवानी इंटरनेशनल स्कूल
फॉर गर्ल्स, दिल्ली

डॉ. रमेश एस. लाल
सचिव
सिंधी अकादमी, दिल्ली

डॉ. तमन्ना लालवाणी
सहायक प्रोफेसर
महाराजा सयाजीराव विश्वविद्यालय,
बड़ौदा (गुजरात)

डॉ. बालकृष्ण राय
उप निदेशक (शैक्षिक)
राष्ट्रीय मुक्त विद्यालयी शिक्षा
संस्थान, नोएडा (उत्तर प्रदेश)

श्रीमती मीना शर्मा
सलाहकार (सिंधी भाषा)
राष्ट्रीय मुक्त विद्यालयी शिक्षा
संस्थान, नोएडा (उत्तर प्रदेश)

पाठ लेखक

डॉ. हूंदराज बलवाणी
लेखक
अहमदाबाद (गुजरात)

डॉ. परमेश्वरी पमनाणी
सह-आचार्य (सेवानिवृत्त)
स. पू. चौ. राज. महाविद्यालय
अजमेर (राजस्थान)

श्री विजय राजकुमार मंगलाणी
प्रधानाध्यापक
आर. एस. आदर्श हाई स्कूल
भूसावल (महाराष्ट्र)

डॉ. जेठो लालवाणी
पूर्व निदेशक (एन.सी.पी.एस.एल.)
अहमदाबाद (गुजरात)

डॉ. जयराम दरड़ा
पी.एच.डी.
भूसावल (महाराष्ट्र)

श्री अशोक एम. मुक्ता
अध्यक्ष
सिंधी पाठ्य पुस्तक समिति
बाल भारती, पुणे (महाराष्ट्र)

श्री एम. वी. भीमाणी
अध्यापक (सेवानिवृत्त)
सरकारी कन्याशाला,
ऊना (गुजरात)

डॉ. रमेश एस. लाल
सचिव
सिंधी अकादमी, दिल्ली

डॉ. चंद्र प्रकाश दादलाणी
सहायक प्रोफेसर
सम्राट पृथ्वीराज चौहान
राजकीय महाविद्यालय
अजमेर (राजस्थान)

डॉ. तमन्ना लालवाणी
सहायक प्रोफेसर
महाराजा सयाजीराव विश्वविद्यालय,
बड़ौदा (गुजरात)

पाठ्यक्रम-समन्वयकर्ता

डॉ. बालकृष्ण राय
उप निदेशक (शैक्षिक)
राष्ट्रीय मुक्त विद्यालयी शिक्षा संस्थान
नोएडा (उत्तर प्रदेश)

श्रीमती मीना शर्मा
सलाहकार (सिंधी भाषा)
राष्ट्रीय मुक्त विद्यालयी शिक्षा संस्थान
नोएडा (उत्तर प्रदेश)

रेखाचित्रांकन

श्री प्रभाकर जोशी
दिल्ली

डी.टी.पी. कार्य

आशा प्रिन्टर्स
हाथी भाटा, अजमेर (राजस्थान)

शिक्षा मंत्रालय द्वारा समर्थित एवं एन.सी.पी.एस.एल. की योजना के अन्तर्गत विकसित

फ़हिरिस्त

नंबर	सबक़ जो नालो	सिन्फ़	मूल भाव	सुफ़हो
1.	ओ साईं	कवीता	प्रार्थना	1-7
2.	ज़हनी रोशनी	जीवनी	आत्म निर्भरता	8-15
3.	पंजकड़ा	कवीता	सच्चाई	16-22
4.	मंगल यान	मज़मून	तकनीकी तरकी	23-31
5.	भारत जा साइंसदान	लेखु	खोजनाऊं	32-40
6.	डायरी	डायरी	वाकिआति	41-48
7.	रिपोर्ताज	रिपोर्ताज	हकीक़त बयान	49-55
8.	गुम थियल छोकिरो	कहाणी	अकुलमंदी	56-62
9.	आडुरियूं ऐं मुंडी	कवीता	नम्रता	63-71
10.	सुहिणी मेहार	लोक कथा	प्रेम	72-80
11.	हिंगलाज तीर्थ	वर्णन	संस्कृती	81-87
12.	आज़ादी आंदोलन में सिंधियुनि जो योगदान	मज़मून	स्वतंत्रता संग्राम	88-96
13.	काको लछीराम	कहाणी	हास्य	97-104



ओ साईं

स्कूलनि में थियण वारी प्रार्थना-सभा में इहो बैत तमाम सिक सां गायो वेंदो आहे। बार जडहिं पंहिंजे कोमल हिरदे सां परमात्मा खे वेनिती कंदा आहिनि त परमात्मा बि राजी थी बारनि ते महिर कंदो आहे। परमात्मा सजे संसार खे पालण वारो आहे। बैत में परमात्मा जी महिमा जो जिकिरु कयल आहे। परमात्मा जी महिर सां सारो संसार फले फूले थो। हिन प्रार्थना में सिंधी कवीता जूं अनेक खूबियूं आहिनि।



सिखण जा नतीजा

हिन सबक़ खे पढ़ण खां पोड़ शागिर्द-

- कहाणी, कवीता वगैरह पढ़ी, लिखण जे जुदा जुदा तरीकनि ऐं शैलियुनि खे सुजाणनि था ऐं खुदि लिखनि था;
- पंहिंजे सबक़ ऐं लिखण जे मक़सद खे ध्यान में रखंदे साईंअ जी महिमा बयानु कनि था;
- ऊच-नीच जो भेद भुलाए, सभिनी सां सिक सां रहणु सिखनि था ऐं इन बाबत दोस्तनि सां गाल्हि बोल्हि कनि था।



1.1 बुनियादी सबकु



साईं महिर वसाईं,
ओ साईं महिर वसाईं!

1. सारीअ विसु खे पालण वारा,
महिर मया जा करि वसिकारा,
रिम झिम रंग रचाईं- ओ साईं!
2. चरनि सरनि तुंहिंजे संगति सारी,
फूले फले शल हीअ फुलवाडी,
गुल फुल बाग बणाईं- ओ साईं!
3. देश जी भगिती, देश जी शेवा,
सुर्ग जे बाग जा मिठिड़ा मेवा,
डेई भाल भलाई- ओ साईं!
4. पाक ख्याल ऐं दिल पवित्र डे,
हमदर्दी तंहिं सां शामिल डे,
सीरत ससु सदाईं- ओ साईं!
5. ऊच ऐं नीच जो भेद भुलायूं,
पाण खां कंहिं खे घटि न भायूं,
प्रेम जी जोति जगाईं- ओ साईं!
6. बालक आहियूं नंढिड़ा नंढिड़ा,
पेर असां जा कचिड़ा कचिड़ा,
शाल सएं दगि लाईं- ओ साईं!



1.2 अचो त समुझूं

1. शाइरु धणीअ दरि प्रार्थना कंदे चवे थो त हे परमात्मा! शल तूं महिर जा मीहं वसाईदो रहीं, असां ते सदा महिर कंदो रहीं। तूं सारे जगुत खे पालण वारो आहीं, सभिनी ते महिर जा शीतल छंडा हणीं थो। जडुहिं रिम झिम बरसात पवंदी आहे त सिज जी रंग बिरंगी रोशनीअ सां पूरो वातावरण चिमकण लगंदो आहे। इहो सभु परमात्मा जी महिर सां थिए थो।

2. हे ईश्वर! सजी संगति तुंहिंजे चरणनि में अची वेठी आहे। तुंहिंजी दया सां शल हीअ दुनिया रूपी फुलवाडी फले फूले। छाकाणि गुलनि फुलनि ऐं बागनि खे ठाहिण वारो बि तूं ई आहीं।

3. हे परमात्मा! तूं असां ते कृपा करि, जीअं असां हिन देश जी भगिती ऐं शेवा करे सघूं। तूं असां खे सुर्ग जे बाग जा मिठिडा मेवा डेई करे असां सां भलाई या कुर्बु करि।



4. हे साई! तूं असां खे पवित्र ख्यालनि सां गडु अहिडी पवित्र दिल बि अता (प्रदान) करि, जंहिं में हमददी बि शामिल हुजे। अहिडी पवित्र दिल डे, जंहिं में बियनि सां हमददीअ भरियो वहिंवार असां करे सघूं। अहिडी सीरत, अहिडो गुण असां खे झझे अंदाज में बख्खो डे, जीअं असां हिन समाज खे वधीक सुंदर ठाहे सघूं।

5. हे साई! असां ते अहिडी महिर करि, जीअं असां ऊच ऐं नीच जे फर्क खे भुलाए सघूं। तंहिं खां सवाइ कंहिं बि सुठे कम खे करण लाइ असां पाण खे कंहिं खां बि घटि न समुझूं। संसार में सभिनी सां प्रेम सां रही सघूं शल! तूं असांजे दिल में अहिडे प्रेम जी जोति जगाइ।

6. पछाडीअ में धणीअ दरि वेनिती कंदे पंहिंजी मासूमियत ऐं अबोझाई जाहिर कंदे चवनि था त ए साई! असां नंढिडा बार आहियूं ऐं असां जा पेर बि कचिडा कचिडा आहिनि, जेके हिन संसार जे पचिरुनि खां अणजाणु आहिनि। शल तूं असां ते महिर करे, सएं रस्ते ते आणे, असां जी राह खे रोशन करि, जीअं असां गलति कम न करियूं।



सबक़ बाबत सुवाल 1.1

1. हेठियनि मां सही जवाब चूडे ब्रेकेट में लिखो :

(i) सुर्ग जे बाग़ जा मेवा कीअं थींदा आहिनि :

(अ) खटा

(ब) फिका

(स) कचिड़ा

(द) मिठिड़ा

()

(ii) महिर जा करि वसिकारा :

(अ) दया

(ब) ममता

(स) मया

(द) हया

()

2. सही (✓) या ग़लत (×) जा निशान लगायो :

(i) साईं सारी विसु खे पालण वारो आहे।

()

(ii) बारनि खे ऊच ऐं नीच जो भेद करण खपे।

()

(iii) बारनि जी दिल पवित्र थींदी आहे।

()



मशिगूलियूं 1.1

(1) तव्हां साईंअ जी प्रार्थना कीअं कंदा आहियो, उन बाबत लिखो।

(2) दुखायल या बेवसि जी का बि हिक सिंधी प्रार्थना या धणीअ दरि वेनिती ग़ोलहे माना समेति लिखो।



तव्हीं छा सिखिया

- साईं याने परमात्मा सभिनी जो पालणहारु आहे।
- बार साईंअ खे महिर वसाइण जी प्रार्थना कनि था।

- ब्रारनि में देश भगिती ऐं देश जी शेवा जो जज्बो जागे थो।
- ब्रार ऊच नीच जो भेद भुलाइनि था, जहिं सां उन्हनि में भाइपीअ जी भावना वधे थी।



वधीक जाण

प्रार्थना में वडी शक्ती आहे। प्रार्थना जरीए ईश्वर सां जणु रूबरू थिजे थो, जहिं सां आत्मिक बल वधे थो, मन एकाग्र थिए थो। ईश्वर जी प्रार्थना नित नेम सां करण सां ब्रारनि में सभिनी गुणनि जो विकास थिए थो। हुननि में अलौकिक ताकत पैदा थिए थी, जहिं सां हू सही राह ते हली करे पंहिंजो जीवन सफल करे सघनि था। असांजनि केतिरनि कवियुनि सुठियूं सुठियूं प्रार्थनाऊं लिखियूं आहिनि। जीअं त-

1. तूं सखी आहीं सब्राझो,
दरु अथमि तुंहिंजो झलियो। — परसराम 'जिया'
2. जिंदगीअ जी राह में डोडी,
जडुहिं थकिजी पवां,
याद तोखे थो करियां। — नारायण 'श्याम'
3. सभु कनि तुंहिंजी साराह
कुदरत वारा,
निर्मल ज्योती नूर नजारा। — किशनचंद 'बेवसि'



सबक जे आखिर जा सुवाल

1. हेठियनि सुवालनि जा जवाब लिखो :
 - (i) सारीअ विसु खे केरु पालींदो आहे?
 - (ii) कवी परमात्मा खे पांदु कहिं सां भरण लाइ चवे थो?
 - (iii) कवीता में देश जी भगितीअ बाबत कमि आंदल सिटूं लिखो।
 - (iv) कवी कहिडा भेद भुलाइणु चाहे थो?

2. जिद लिखो :

- (i) देस
- (ii) मिठो
- (iii) पवित्र
- (iv) भलाई
- (v) ऊच
- (vi) फुलवाड़ी

3. सागिए आवाज वारनि लफ़्जनि जा जोड़ा मिलायो :

मिसालु :	लाई	-	साई
(i)	शेवा		(अ) कचिड़ा
(ii)	भलाई		(ब) सरनि
(iii)	नंढिड़ा		(स) मेवा
(iv)	चरनि		(द) सदाई

4. जोड़ा मिलायो :

(i)	गुल		(अ) रिमझिम
(ii)	जोति		(ब) खुशिबूइ
(iii)	बरसात		(स) रोशनी

5. ब्रेकेट मां सही जवाब गोलहे खाल भरियो :

- (i) पाक ख्याल ऐं पवित्र डे। (दिल, दिमाग, मन)
- (ii) गुल फुल बणाई। (फुलवाड़ी, बाग, संगति)
- (iii) ऊच ऐं जो भेद भुलायूं। (महान, मूर्ख, नीच)



सबक़ बाबत सुवालनि जा जवाब

1. (i) मिठिड़ा
(ii) मथां
2. (i) ✓
(ii) ×
(iii) ✓



नवां लफ़्ज़

- महिर = दया, कृपा
- चरनि = पेर
- मेवा = फल
- पाक = पवित्र
- हमदर्दी = बियनि लाइ दिल में दया
- सीरत = गुण, चरित्र
- सदाई = हमेशह
- भांयूं = समुझूं
- दगि = रस्ते
- वसिकारा = बरसात पवणु
- सरनि = शरण
- भाल भलाइणु = भलाई करणु
- ख़्याल = वीचार
- सर्सु = झझे अंदाज़ में
- भेदु = फ़र्कु
- संएं = सही



जहनी रोशनी

असां पंहिंजे आसपास घणनि ई माणहुनि खे डिसंदा आहियूं, जेके बदनी तौर ठीक हूदा आहिनि। उहे पंहिंजी किरित कारि में लगल हूदा आहिनि पर के माणहूं अहिड़ा बि हूदा आहिनि, जेके बदनी ख्याल खां अपाहिज हूदा आहिनि, तडहिं बि अहिड़ा अहिड़ा कम कंदा आहिनि, जिनि खे डिसी असां खे अचिरज लगंदो आहे। उहे पंहिंजी बदनी ऊणाईअ खे ताक में रखी, अहिड़ा कम कंदा आहिनि, जेके असां लाइ मिसाल बणिजी वेंदा आहिनि। के शख्स अहिड़ा बि डिसिबा आहिनि, जिनि जी शख्सियत असां ते बेहद असर कंदी आहे। उहे असां लाइ प्रेरणा बणिजी वेंदा आहिनि। हिन सबक में अखियुनि जी रोशनी न हूंदे बि हिक शख्स पंहिंजे जहन जे बल ते अहिड़ा कम करे डेखारिया आहिनि, जेके असां लाइ प्रेरणा डींदड़ आहिनि। उहा शख्सियत आहे डॉ. विनोद आसूदाणी।



सिखण जा नतीजा

हिन सबक खे पढ़ण खां पोइ शागिर्द-

- पंहिंजे आसपास नजर ईदड़ दिव्यांग शख्सनि जी ज्ञाण हासिल करे, उन्हनि जे कमनि खां वाकुफु थी, हिक बिए सां गाल्हि बोल्हि कनि था ऐं खेनि अगिते वधण लाइ हिमथाइनि था;
- पढ़ण जे अलग्ग अलग्ग मवाद खे पढ़ंदे, उन्हनि जे शिल्प जी साराह कनि था ऐं सतह अनुसार ज़बानी, लिखियल, ब्रेल/इशारनि जे रूप में उन जे बारे में पंहिंजा वीचार ज़ाहिर कनि था;

- इन तरह जे अलग अलग मवाद खे पढ़दे दिव्यांग शख्सनि जी साराह कनि था ऐं सतह अनुसार ज़बानी, लिखियल, ब्रेल/ इशारनि जे रूप में उन जे बारे में पंहिंजा वीचार जाहिर कनि था।



2.1 बुनियादी सबकु

कडहिं कडहिं रात जे वक्त असां जे घर जी बती गुल थी वेंदी आहे त चइनी तरफ ऊंदहि छांइजी वेंदी आहे। कुझु बि नज़र न ईदो आहे। असां हिक कमरे खां बिए कमरे ताई वजण में बि थाबा खाईदा आहियूं। पंहिंजे हथ सां रखियल शइ बि न खणी सघंदा आहियूं। रुगो अंधेरे में पिया हथोराडियूं हणंदा आहियूं।

छा अक्हां खे जाण आहे त हिन दुनिया में के अहिडा शख्स आहिनि, जिनि खे नज़र न हूंदी आहे। हू अखियुनि सां दुनिया न डिंसी सघंदा आहिनि। खेनि 'नाबीन' या 'दृष्टीहीण' चइबो आहे। अहिडनि शख्सनि कडहिं चंड जी सूंहं, गुलनि जा रंग, कंहिं माण्हूंअ जे चहरे जी मोहींदइ मुर्क जहिडा दिलकश नज़ारा पंहिंजे अखियुनि सां न डिंठा हूंदो आहिनि। इन जो मतलब इहो न समुझणु खपे त दृष्टीहीण शख्स जिंदगीअ में कुझु बि न करे सघंदा आहिनि। उहे पंहिंजे परिवार ऐं समाज ते बोझ न बणिजंदा आहिनि।



इहा गाल्हि सही आहे त खेनि अखियुनि जी रोशनीअ खां महरूम रहिणो पवंदो आहे। पर संदनि बिया हवास जहिडोकि बुधणु, छुहणु वगैरह पूरीअ तरह सालिम हूंदो आहिनि। संदनि सोच ऐं समुझ पिणु बियनि आम माण्हुनि वांगुरु हूंदी आहे। हू बि तालीम पिराए, नौकरी पेशो करे समाज में पंहिंजो मुकाम ठाहींदा आहिनि। दुनिया में घणा ई नेत्रहीण शख्स थिया आहिनि, जिनि पंहिंजी कडी महिनत, जहनी ताकत जे भरोसे खूब नालो कमायो आहे।

सिंधी समाज में पिणु हिकिडो अहिडो नेत्रहीण शख्सु आहे, जंहिं पंहिंजी महिनत, लगन ऐं काबिलियत जरीए अदबी ऐं समाजी खेतर में पंहिंजो नालो रोशन कयो आहे। उन्हीअ शख्स जो नालो आहे डॉ. विनोद हरदयाल आसूदाणी। विनोद जो सजो जीवन असां लाइ, खासि तौर नौजुवान पीढीअ लाइ राह रोशन कंदइ आहे, सभिनी लाइ प्रेरणा आहे।

विनोद जो जनमु 1 जनवरी 1969 ई. ते महाराष्ट्र जे नागपुर शहर में थियो। पिता हरदयाल ऐं माता लक्ष्मी देवीअ खे चार पुट, चार धीअरु हुयूं। अठनि ब्रारनि मां टे पुट ऐं ब्र धीअरि ज्राए ज्रम खां ई न ड्रिसी सघंदा हुआ। विनोद जी किस्मत में पिणु ज्राए ज्रम खां अंधेरो लिखियल हो। पिता हरदयाल हिकु नंढो मणिहारको दुकान हलाईदो हो। घर में गरीबी हुई। 12 भातियुनि जी रोजी रोटीअ जो सुवाल हमेशह ई हरदयाल खे परेशान कंदो रहंदो हो। के ड्रिंहं त अहिडा बि ईदा हुआ, जो परिवार खे बुखिए पेट गुजारो करिणो पवंदो हो। ब्रारनि जे अखियुनि जे इलाज लाइ माता पिता का कसर न छडी। न दवाऊं, न वरी दुआउनि मां को फर्कु पियो। हरदयाल महसूस कयो त तालीम ई उहा ताकत आहे, जंहिं जे जरीए संदसि नाबीन ब्रारनि जी जिंदगीअ में रोशनी अची सघे थी।

विनोद नंढपिण खां ई पढण में होशियार हो। सतें दर्जे ताई संदसि तालीम नागपुर जे अंध विद्यालय में थी। अठें दर्जे खां वठी ड्रिसंदड ब्रारनि जे स्कूल कोरवेज न्यू मॉडल हाई स्कूल में दाखिला वरिती। विनोद ऐं संदसि वडो भाउ घनश्याम भारत जा पहिरियां नाबीन शागिर्द हुआ, जिनि मैट्रिक में बोर्ड जे इम्तहान में 16 ऐं 17 नम्बर हासिल कयो हो। संदनि हिन कामयाबीअ सजे समाज खे अचिरज में विझी छडियो। अखबारुनि जे पहिरिएं सुफ़हे ते नाबीन आसूदाणी भाउरनि जे कामयाबीअ जो संदनि फोटुनि सां जिंकिरु थियण लगो। उन वक्त जे महाराष्ट्र जे मुख्यमंत्री शरद पवार आसूदाणी भाउरनि जे घर अची खेनि वाधायूं ड्रिनियूं। भारत सरकार जे फिल्म डिवीजन पारां आसूदाणी भाउरनि जे कामयाबीअ ते 'क्षितिज की ओर' नाले डाक्यूमेंट्री ठाही वेई, जेका हर थिएटर में डेखारी वेई। उन खां पोइ विनोद कडहिं पुठिते मुड़ी न ड्रिठो न आहे। 12 दर्जे में मेरिट लिस्ट में पंजें नम्बर, बी.ए. में पूरी यूनीवर्सिटीअ में पंजें नम्बर ऐं एम.ए. में यूनीवर्सिटीअ में गोल्ड मेडल खटी सभिनी खे अचिरज में विझी छडियो। उन खां पोइ बि हिन घणा इम्तहान सफलता सां पास कया। इतिहास विषय में एम.ए., समाज शास्त्र में एम.ए., साइकोलॉजी सां एम.एस.सी. पास करे हिन भारत जो नाबीन साइकोलॉजिस्ट, मनोविज्ञानिक हुअण जो शरफु हासिल कयो। बइदि में अंग्रेजी ऐं साइकोलॉजीअ में पीएच.डी. हासिल करे हिन दुनिया खे बुधाए छडियो त कामयाबीअ लाइ ब्रहिरियुनि अखियुनि जी न पर इंसान जो जहन रोशन हुअणु घुरिजे।

विनोद अदबी खेतर में बि कमाल करे डेखारियो आहे। हिन सिंधी, हिंदी ऐं अंग्रेजीअ में वीहारो खनु किताब लिखिया आहिनि। खेसि मर्कजी साहित्य अकादमीअ तरफां संदसि गजलुनि जे संग्रह 'हथु पकिडिजाइ' ते राष्ट्रीय पुरस्कार हासिल थियलु आहे। ब्रिया बि केतिरा इनाम ऐं अवार्ड हासिल करे हिन सिंधी जातीअ जो मानु वधायो आहे।



2.2 अचो त समुझूं



दुनिया में अहिड़ा केतिरा ई शख्स थिया आहिनि, जिनि पंहिंजी शारीरिक कमीअ तरफ़ को ध्यान न डेई अहिड़ा अहिड़ा कार्य कया आहिनि, जिनि ते दुनिया डुन्दें आडुरियूं डिनियूं आहिनि। अहिड़नि शख्सनि खे दया जी ज़रूरत न हूंदी आहे। हू चाहींदा आहिनि त मथिनि क्यासु करण बदिरां संदनि कयल कार्य खे महसूस कयो वजे। हुनि जी प्रबल इच्छा शक्ती ऐं मजबूत मन ज़णु हिक किस्म जी पूंजी हूंदी आहे। उन्हनि जो कदुरु करणु असांजो फ़र्ज आहे।

हिन सबक में सिंधी भाषा जे मशहूर कवी डॉक्टर विनोद आसूदाणीअ जे जीवन ऐं कार्य जो बयान कयल आहे। हुन नाबीन हूंदे बि सिंधी अदब खे तमाम सुहिणियूं रचनाऊं डिनियूं आहिनि। हुन अखियुनि जी रोशनी न हुअण खे कडहिं पंहिंजी कमजोरी न समुझियो आहे। अहिड़नि माणहुनि खे ईश्वर वटां जेका ज़हनी रोशनी मिलियल हूंदी आहे, उन्हीअ खे आधार बणाए हमेशह अगिते वधंदा आहिनि। अगिते ऐं अगिते वधणु हुनि जी फ़ितरत बणिजी वेंदी आहे। सिंधी समाज लाइ इहा फ़खुर जी गाल्हि आहे जो असांजे हिन शख्सियत खे देश विदेश जे केतिरियुनि संस्थाउनि तरफ़ां काफ़ी इनाम इकराम मिलिया आहिनि। अहिड़ा शख्स असांजी प्रेरणा आहिनि।



सबक बाबत सुवाल 2.1

1. हेठियां खाल भरियो :

- (i) ऊंदहि में हिक कमरे खां बिए कमरे में वजण में असां खाईदा आहियूं।
- (ii) विनोद जो सजो जीवन असां लाइ रोशन कंदड़ आहे।
- (iii) पिता हरदयाल हिकु नढो दुकान हलाईदो हो।
- (iv) घर में हुई।
- (v) विनोद नढपिण खां ई में होशियार हो।

2. सही (✓) या ग़लत (×) जा निशान लगायो :

- (i) अंधेरे में असां आराम सां घुमी फिरी सघंदा आहियूं। ()
- (ii) विनोद जनम खां ई नाबीन आहे। ()
- (iii) विनोद जे वड्डे भाउ घनश्याम पिण विनोद सां गड्डु मैट्रिक जो इम्तहान पास कयो। ()
- (iv) 'क्षितिज की ओर' हिक किताब जो नालो आहे। ()

3. हेठि डिनल सुवालनि जा सही जवाब चूडे ब्रेकेट में लिखो :

- (i) विनोद आसूदाणीअ जो जनमु थियो :
- (अ) मुम्बईअ में (ब) नागपुर में
- (स) भोपाल में (द) अजमेर में ()
- (ii) विनोद जे पिता खे छा जो दुकान हो :
- (अ) किरयाने जो (ब) मजिहारको
- (स) फलनि जो (द) दवाउनि जो ()
- (iii) कहिडे इम्तहान में विनोद खे गोल्ड मेडल मिलियो :
- (अ) बी.ए. में (ब) बारहें दर्जे में
- (स) एम.ए. में (द) डॉक्टरीअ में ()
- (iv) विनोद आसूदाणीअ खे 'हथु पकिड़िजाइं' किताब ते कहिड़ो इनाम मिलियो आहे :
- (अ) साहित्य अकादमीअ जो (ब) महाराष्ट्र सरकार जो
- (स) भारत खां बाहिर जो (द) संगीत कला अकादमीअ जो ()



मशिगूलियूं 2.1

- (1) भारत जे विकलांग शख्सनि इरा सिंघल, ज्योति आम्टे, सुधा चंद्रन, रविंद्र जैन जे जीवन बाबत ज्ञाण हासिल करे, उन्हनि कहिड़नि कहिड़नि खेतरनि में पहिंजो नालो कढियो आहे, सा ज्ञाण पाण वटि नोट करे लिखो।
- (2) हेलन केलर जे जीवन बाबत ज्ञाण हासिल करियो।
- (3) दिव्यांग शख्सनि जे कार्यनि खे उत्साह डियारण लाइ छा छा करे सघिजे थो, सो नोट करियो।



तव्हीं छा सिखिया

- शारीरिक ऊणाई जीवन जीअण लाइ कडुहिं बि रुकावट बणिजे नथी, डॉ. विनोद आसूदाणी उन जो सुहिणो मिसाल आहे।
- डॉ. विनोद जे जीवन जीअण जे ढंग मां इहो साबित थिए थो त अहिड़नि शख्सनि ते दया करण बजाइ उन्हनि सां पहिंजाइप जो वहिंवार कजे ऐं जेतिरो थी सघे, ओतिरो खेनि सहयोग डिजे।
- मन जी मजबूताई ऐं संकल्प शक्ती असांजे जीवन जो आधार आहे।



वधीक ज्ञाण

- (1) डॉ. विनोद आसूदाणीअ जे तालीमी, अदबी ऐं समाजी खेतर में कयल सेवाउनि जे लाइ खेसि घणनि ई इनामनि इकरामनि सां नवाजियो वियो आहे।

कुझु अहम हिन रीति आहिनि :

- सिंधू रतन पुरस्कार, सिंधू मुक्ती संगठन पारां (2011)
- युवा पुरस्कार भारती भाषा परिषद, कोलकाता पारां (2012)
- अंतर्राष्ट्रीय अदबी पुरस्कार, अखिल भारत सिंधी बोली ऐं सहित सभा पारां (2014)
- काव्य पुरस्कार, राष्ट्रीय सिंधी भाषा विकास परिषद, नई दिल्ली (2015)

- सिंधी शान पुरस्कार (2017)
 - महाराष्ट्र सिंधी साहित्य अकादमी पुरस्कार (2018)
- (2) डॉ. विनोद जी शादी हिक पढ़ियल लिखियल छोकिरी आरती सां थी आहे। खेनि आस्था नाले धीअ ऐं विनय नाले पुटु आहे।



सबक जे आखिर जा सुवाल

- हेठियनि सुवालनि जा जवाब लिखो :
 - रात जे वक्ति बती गुल थी वजण सां असांजी कहिडी हालत थींदी आहे?
 - 'नाबीन' कांहिं खे चइबो आहे?
 - विनोद आसूदाणीअ कहिडे खेतर में नालो कढियो आहे?
 - विनोद जो जनम कडहिं ऐं किथे थियो?
 - विनोद जी तालीम बाबत थोरे में जाण डियो।
- हेठियनि लफ़्ज़नि खे जुमिलनि में कम आणियो :
 - मुर्क
 - रोशनी
 - रोजी रोटी
 - अचिरज
 - कमाल
- दिव्यांग लफ़्ज़ जी समुझाणी लिखो।
- अव्हां 'दिव्यांग' शख़्सनि लाइ कहिडीअ तरह मददगार थी सघो था?
- अव्हां कांहिं दिव्यांग शख़्स खे सुजाणंदा हुजो त उन बाबत जाण डियो।



सबक़ बाबत सुवालनि जा जवाब

1. (i) थाबा (ii) रह (iii) मजिहारको
(iv) ग़रीबी (v) पढ़णु
2. (i) × (ii) ✓
(iii) ✓ (iv) ×
3. (i) (ब) (ii) (ब)
(iii) (स) (iv) (अ)



नवां लफ़्ज़

- ज़हिनी = दिमागी, तेज़ बुद्धीअ वारो
- थाबा = धिका, ठोकरूं
- हथोराड़ियूं = ऊंदहि में हथनि सां कांहिं चीज़ खे गोल्हणु
- नाबीन = ड़िसी न सघंदडु
- महरूम = वांझियल, छुटल
- सालिम = सही सलामत, सुठीअ हालत में
- मुकाम = स्थान, जगह
- अदबी = साहित्यिक
- मणिहारको = फैंसी सामान जो दुकान



पंजकड़ा

पंजकड़ो हिकु शाइरीअ जो किस्मु आहे, जंहीं में पंज सिटूं हूंदियूं आहिनि। हिन में पहिरीं ऐं आखिरी सिट जो दुहिराव हूंदो आहे। सिंधी अदब में 'पंजकड़ा' प्रभू वफा जी देन आहे।

अजु असां सचु बोलि, नकाबु ऐं प्यार जो जादू, इहे टे पंजकड़ा पढंदासीं। हरहिकु पंजकड़ा पंहींजो पाण में सिखिया जो सागर आहे। अचो त सिंधीअ जी इन्हीअ सिंफु जो मजो माणियूं ऐं सिखूं।



सिखण जा नतीजा

हिन सबक़ खे पढण खां पोइ शागिर्द-

- सिंधी शाइरीअ जी सिंफु पंजकड़ा जी ज्ञाण हासिल करे, पाण बि नवां पंजकड़ा ठाहे दोस्तनि खे बुधाइनि था;
- सबक़ ऐं लिखण जे मक़सद खे ध्यान में रखंदे, पंहींजी ग़ाल्हि खे असरदार तरीके सां लिखनि था;
- इज़हार जे अलग्ग अलग्ग इबारतुनि / रूपनि खे सुजाणनि था, खुदि लिखनि था। जीअं त कवीता, कहाणी, मजमून वगैरह।



3.1 बुनियादी सबकु



सचु बोलि

चई डे जो चविणो थी सचु
न करि तूं डाढनि जी परवाह
उथी ही डाहि ठगीअ जा ठह
जहर जो जाम खणी पियो नचु
चई डे जो चविणो थी सचु

नकाबु

चडो आ केरु ऐं केरु खराबु
पराओ आ की पहिंजो आहि
न समुझणु कहिंखे संहिंजो आहि
लगलु आ हर मुंहं मथां नकाबु
चडो आ केरु ऐं केरु खराबु

प्यार जो जादू

प्यारु हीअ कहिडी वस्तू आहि?
प्यार में गमु भी राहत आहि
प्यार में विहु भी अमृत आहि
प्यार में कहिडो जादू आहि?
प्यारु हीअ कहिडी वस्तू आहि?



3.2 अचो त समुझूं

‘सचु बोलि’ पंजकड़े में शाइरु लिखे थो त जेको सचु चविणो अथेई सो चई डे, तूं ज़ोरावर माण्हुनि जी परवाह न करि। जेके बि मन में ठगीअ जा वीचार था अचनि, उन्हनि खे त्यागि। सच जे पुठियां ज़हर रूपी जाम बि पीअणो पवे त पी नचु।

हिन पंजकड़े में कवीअ सचु गाल्हाइण जी सिखिया डिनी आहे। सचु गाल्हाइण करे असां खे कहिड़ा बि कष्ट अचनि, खिली खिली सहिणा आहिनि, पर सच जो दामन न छडिणो आहे।

‘नकाबु’ पंजकड़े में शाइरु चवे थो, केरु सुठो आहे केरु खराबु, पराओ आहे कि पंहिंजो आहे, कांहिं खे बि समुझणु सवलो न आहे। हर कांहिं जे मुंहं मथां नकाबु लगल आहे।

शाइरु हिन पंजकड़े मार्फत बुधाए थो त हर इंसान जा अजु कल्ह ब चेहरा आहिनि। इंसान चवे हिकिड़ो थो ऐं उन जे मन में बियो कुझु ई हले पियो। अहिड़े वक्त में इंसान खे समुझणु तमाम डुखियो कमु आहे। इन करे हर वक्त सावधान रहिणो आहे।

‘प्यार जो जादू’ में शाइरु बुधाए थो त प्यार अहिड़ी वस्तू आहे, जेका ग़म में बि राहत थी डिए, ज़हर बि अमृत थो बणिजी वजे। प्यार में अहिड़ो जादू आहे।

कवी प्यार जी महानता बुधाईदे लिखे थो त प्यार हिक अहिड़ी शइ आहे, जा ग़म जे बादलनि खे हटाए, राहत जी वर्खा थी करे। प्यार में अहिड़ो जादू आहे, जो ज़हर खे बि अमृत बणाए छडे थो। असां खे सभ कांहिं सां प्यार सां वहिंवार करण घुरिजे। प्यार में अहिड़ी ताक़त आहे, जो दुश्मननि खे दोस्त बणाए छडे थी।



सबक़ बाबत सुवाल 3.1

1. हेठियूं सिटूं पूरियूं करियो :

- (i) न करि तूं
- (ii) ज़हर जो जाम
- (iii) लगलु आ हर
- (iv) प्यार में विहु

2. हेठियुनि सिटुनि जो नसुरी रूप लिखो :

(i) “न समुझणु कंहिंखे संहिंजो आहे।”

(ii) “लगलु आ हर मुंहं मथां नकाबु।”



मशिगूलियूं 3.1

- (1) प्रभू वफ़ा जा बिया ब पंजकड़ा लिखो ऐं उन्हनि जी माना समुझण जी कोशिश करियो।
- (2) नसुर ऐं नज़म में तफ़ावत लिखो।



तव्हीं छा सिखिया

- सिंधी शाइरीअ में नई सिंफ़ ‘पंजकड़ा’ बाबत जाण हासिल कई।
- पंजकड़नि जा मोज़अ गूनागूं विषयनि ते थींदा आहिनि।
- जुदा जुदा विषयनि जे करे ज्ञान ऐं लफ़ज़नि जो भंडार वधे थो।
- इंसान जी जिंदगीअ में प्यार जी घणी अहमियत आहे।



वधीक जाण

सिंधी शाइरीअ जे कुञ्जु बियुनि सिंफुनि जे बारे में हेठि जाण डिजे थी :

- (1) गज़ल- गज़ल कंहिं बि कसीदे जो शुरूआती हिसो हूंदी आहे। गज़ल जो मुख्य तौर मजमून इश्क़या हूंदो आहे।
- (2) रुबाई- रुबाईअ जी माना आहे चोथों हिसो। मतलब चइनि सिटुनि वारो शइरु। हिन सिंफ़ जी शुरूआति ईरान खां शुरू थी।
- (3) वाई- वाई निजु सिंधी सिंफ़ मजी वेंदी आहे। वाईअ में दर्द जूं दांहूं हूंदियूं आहिनि। ‘वाई’ शाह अब्दुल लतीफ़ ‘भिटाई घोट’ जी देन आहे।

(4) काफ़ी- काफ़ीअ में ग़ज़ल जहिड़ो आशिकाणो मवादु हूंदो आहे। काफ़ी संगीत सां जुड़ियल आहे। सचल चडे अंदाज़ में काफ़ियूं लिखियूं आहिनि।

इन खां सवाइ बियूं बि शाइरीअ जूं सिंफूं आहिनि- चोडसी, हाइकू, (तस्वीरूं), डोहीडो वगैरह।



सबक़ जे आखिर जा सुवाल

1. सही जवाब चूडे ब्रेकेट में लिखो :

(i) 'सचु' जो ज़िदु :

(अ) सचो (ब) सचाई (स) कूडु ()

(ii) 'डाढो' जो अददु वाहिदु :

(अ) डाढाई (ब) नढो (स) डाढा ()

(iii) 'विहु' जी माना :

(अ) ज़हरु (ब) अमृत (स) पाणी ()

(iv) 'संहिंजो' जो हम-आवाज़ी लफ़्जु :

(अ) डुखियो (ब) पंहिंजो (स) सवलो ()

2. सिट पढी जवाबु लिखो :

(i) 'हरहिक' लाइ लफ़्जु-

(ii) 'हेठां' जो ज़िदु-

(iii) चेहरो ढकण लाइ-

(iv) 'आहे' लाइ लफ़्जु-

3. मिसालु समुझी खाल भरियो :

मिसालु : नचु - नचणु

(i) डे :

(ii) करि :

(iii) समुझ :

(iv) उथु :

4. हेठियनि सुवालनि जा जवाब लिखो :

(i) सचु गाल्हाइण बाबत शाइर जा वीचार लिखो।

(ii) 'प्यार जादू आहे' समुझायो।

(iii) शाइर मूजिबु अजुकाल्ह माणहुनि खे समुझणु डुखियो छो आहे?

5. अण ठहिकंदइ लफ़्ज़ मथां गोल पायो :

(i) वस्तु, शइ, चीज़, किताब

(ii) जादू, तिलस्म, टोणो, सचाई

(iii) राहत, मज़ो, आनंद, दुख

(iv) ठगी, धोखो, ईमानदारी, दगा



सबक़ बाबत सुवालनि जा जवाब

- (i) डाढनि जी परवाह (ii) खणी पियो नचु
(iii) मुंहं मथां नकाबु (iv) भी अमृत आहि
- (i) कंहिंखे समुझणु संहिंजो न आहे।
(ii) हर मुंहं मथां नकाब लगल आ।



नवां लफ़्ज़

- डाढो = ताक़तवर, प्रभावशाली
- ठगी = धोखो
- नकाबु = मुखौटो
- संहिंजो = सवलो
- विहु = ज़हरु

4



मंगल यान

चवंदा आहिन त 'जां जीएं, तां सिखु'। इंसान बि पंहिंजे वजूद खां सिखी ऐं पंहिंजे आसपास जे शयुनि खे समुझण जी कोशिश कंदो रहियो आहे। इंसान में आसमानी जिस्मनि बाबत सिखण जी बि जगियासा रही आहे। जीअं जीअं पोलारी तकनीक में वाधारो थींदो वियो, तीअं दुनिया जा देश चंड ऐं ब्रियनि ग्रहनि जी वधीक ज्ञाण गडु करण लाइ उते हथिरादू उपग्रह बि मोकिलण लगा। भारत बि इन्हीअ डिस में ब्रियनि देशनि खां पुठिते न आहे। भारत मंगल ग्रह जी वधीक ज्ञाण हासिल करण लाइ सन् 2014 ई. में 'मंगल यान' मंगल ग्रह ते मोकिलियो। अचो त इन्हीअ दिलचस्प किसे जी ज्ञाण हासिल करियूं।



सिखण जा नतीजा

हिन सबक़ खे पढ़ण खां पोइ शागिर्द-

- अखबारुनि ऐं पत्रिकाउनि में पोलारी तकनीक ऐं वाधारे बाबत आयल लेख कठा कनि था;
- वैज्ञानिक खोजनाउनि बाबत किताब पढ़ी, नयुनि खोजनाउनि बाबत पंहिंजनि दोस्तनि सां गाल्हि बोल्हि कनि था;
- सिंधी भाषा में अलग अलग किस्मनि जी सामग्री (खबरूं, अखबारूं, मैगज़नूं, ज्ञाण डींदड सामग्री, इंटरनेट ब्लॉग ते शायी थींदड सामग्री वगैरह) खे समुझी पढ़नि था ऐं उन में पंहिंजी पसंदगी-नापसंदगी, रायजनी, नतीजनि वगैरह खे जुबानी / इशारनि जी भाषा में जाहिर कनि था।



4.1 बुनियादी सबकु

24 सेप्टेम्बर 2014 ई. जो डीहं : भारत जे बैंगलोर में इसरो जे मिशन कंट्रोल रूम में प्रधानमंत्री श्री नरेंद्र मोदी ऐं इसरो (ISRO) जी विज्ञानिक तवारीख़ खे ठहंदे डिसी रहिया हुआ। संदनि नज़र हुई भारत जे मार्स आरबिटर मिशन (MOM) याने मंगल यान जे मंगल ग्रह जे दाइरे (Orbit) में दाख़िल थियण ते भारत दुनिया जो पहिरियों देश बणिजण वारो हो, जेको पंहिंजी पहिरींअ ई कोशिश में मंगल ग्रह ते को हथिरादू उपग्रह (Artificial Satellite) पहुचाइण वारो हो।

हकीकत में इहो सफ़र शुरू थियो 2012 ई. में, जडहिन भारत जे विज्ञानिकनि मंगल ग्रह ते हिकु आरबिटर मोकिलण जो फ़ैसिलो कयो। तैयारियूं करण में हिकु साल लगी वियो। ऑक्टोबर 2013 ई. में मंगल यान खे ओडीसा जे श्री हरि कोटा जे सतीश धवन स्पेस सेंटर मां पोलार (Space) में मोकिलण जूं तैयारियूं शुरू थियूं। इन्हीअ कम लाइ इसरो जे विज्ञानिकनि चूडियो पंहिंजे भरोसेमंद राकेट PSLV-C25 खे। इन्हीअ राकेट जी ऊचाई 15 माड़नि वारी इमारत जेतिरी आहे। विज्ञानिकनि वटि वक्तु घटि हो, छे जो उपग्रह खे मंगल ग्रह ते पहुचाइण जी बि सहूलियत भरी तारीख़ 26 महीननि खां पोइ हुई।



विज्ञानिकनि हिक अनोखी रिथा पेशि कई, जंहिं मूजिबु मंगल यान खे पहिरीं धरतीअ जे दाइरे में पहुचाइणो हो। धीरे धीरे उनजी रफ़तार वधाए, उन खे धरतीअ जे असर जे दाइरे (Sphere of Influence) खां बाहिर मोकिले, मंगल ग्रह ड़ाहुं अगिते वधाइणो हो। MOM जे लांच खां पोइ उन जी पल पल जी जाण खपंदी हुई। इन लाइ विज्ञानिकनि सज़ी दुनिया में 32 ग्राऊंड स्टेशन ठाहिया। विज्ञानिकनि ड़खण पैसफ़िक महासागर में ब एनटीना लगल जहाज़ मोकिलिया, पर उन वक्त ई पहिरीं मुशिकलाति अगियां आई।

महासागर में मौसम ख़राब हुआण सबब जहाज़ वक्त ते उते पहुची न सधियो, इन करे लांच जी तारीख़ हिकु हफ़तो अगिते वधाए, 5 नवम्बर 2013 ई. तइ कई वेई। मुकरर ड़ीहं ते कामियाब लांच

थियो। लांच जे चोथें डाके में मंगल यान राकेट खां अलग्ग थियो ऐं धरतीअ जे दाइरे में पहुतो, अहिडी जाण बिए जहाज डिनी। कंट्रोल सेंटर में खुशी छांइजी वेई।

मंगल यान जो आकार हिक ऑटो रिक्शा खां घटि पर वजन अटिकल उन खां टीणो आहे। उन में लग्गल उपकरण तमाम नंढा या हलिका आहिनि। मंगल यान जो दिमागु हिकु बहितरीनि सिस्टम आहे, जेको क्किरोडें किलोमीटर मुफ़ासिले ते कंट्रोल रूम सां राबितो रखण ऐं पाण फ़ैसिला वठण जो कमु करे थो। उन खे शक्ती शम्सी (Solar) पैनल्स मां मिले थी। उन जी गैर मौजूदगीअ में लीथियम आयन बैटरी कम कंदी आहे। मंगल यान में जलाऊ शक्ती (Fuel) महदूद हुओ, जेको मिशन लाइ हिक वडी मुशिकलाति हुई।



लांच खां पोइ मंगल यान धरतीअ जे दाइरे में 25 ड़ीहं रहियो। उन जो दाइरो धीरे धीरे वधाइण लाइ विज्ञानिकनि उनजी इंजिण 6 दफ़ा फ़ायर कई, पर चोथें दफ़े में हिक ड़ुखियाई पेशि थी। मंगल यान जी इंजिण सही नमूने शुरू न थी, जंहीं करे उन ज़रूरी रफ़तार हासिल न कई। विज्ञानिकनि जोखम खणी वरी इंजिण ते फ़ायर कई ऐं उनजी रफ़तार दुरुस्त कई। धरतीअ जे असर जे दाइरे खां बाहिर निकिरंदे मंगल यान मोकिलाणी संदेश जे रूप में धरतीअ जी हिक सुहिणी तस्वीर मोकिली।

मंगल यान 20 किलोमीटर फ़ी सेकंड रफ़तार सां मंगल ग्रह डांहुं अगिते वधी रहियो हो। हाणे उनजी इंजिण बंद कई वेई। हाणे तकरीबनि गाठ रहित रस्ते ते हू 300 ड़ीहं वधण वारो हो। विज्ञानिकनि जो इहो वीचार आहे त मंगल ग्रह ते जिंदगीअ जी शुरूआति जा राज़ मौजूद आहिनि। केतिरियुनि ई ग़ाल्हियुनि में इहो नंढिडी धरतीअ वांगुरु आहे। उनजी सतह काफ़ी कुझु धरतीअ वांगुरु आहे। उनजो हिकु ड़ीहं 24 कलाकनि खां थोरो वडो थींदो आहे। मंगल जो हिकु साल धरतीअ जे ब्रिनि सालनि जे बराबर आहे। मंगल ग्रह ते कंहीं शइ जो वजन धरतीअ जी भेट में टियो हिसो हूंदो आहे। माहिरनि जी राइ मूजिबु कुझु ड़हाकनि खां पोइ माण्हू शायद मंगल ते बस्ती वसाईनि।

मंगल यान खे इएं ठाहियो वियो आहे, जीअं हू पोलार में बेहद गर्मी ऐं थधि जो मुक़ाबिलो करे सधे। मंगल यान खे पंहींजे सही रस्ते ते बणाए रखण में विज्ञानियुनि खूब महिनत कई। उन लाइ हुननि तारनि ऐं ब्रियनि आसमानी जिस्मनि जी मदद वरिती। हाणे मंगल यान सां राबिते जो कम करे रहियो

हो। बैंगलोर वेज्ञो बिलायू में हलंदड लाऊड माऊथ याने डीप स्पेस एंटीना, जेको पोलार मां आयल कमजोर सिग्नल खे बि झटे पियो सघे।

मंगल यान हाणे मंगल ग्रह वेज्ञो पहुचण वारो हो। विज्ञानिक चिंता में हुआ, छाकाणि त मंगल यान जी इंजिण 300 डींहीनि खां बंद हुई। मंगल यान जणु त 9 महीना कोमा में हो। मंगल यान खे मंगल ग्रह जे दाइरे में दाखिल कराइण लाइ इंजिण वरी शुरू करिणी हुई। रफ्तार बि एतिरी रखिणी हुई, जीअं उहो दाइरे खां दूर बि न थिए ऐं न वरी दाखिल थी बाहिर निकिरी वजे। विज्ञानिकनि 22 सेप्टम्बर 2014 ई. ते इंजिण शुरू करे डिठी, जेका कामियाब वेई। मंगल यान जी रफ्तार घटाई वेई।

मुख्य डुहाको अजां बाकी हो। मंगल यान दाइरे में दाखिल थींदे ई मंगल ग्रह जे पुठियां लिक्ण वारो हो, उनखे ग्रहण याने Sight of Non Visibility चइजे थो, जिते उनजो कंट्रोल रूम सां राबितो टुटण वारो हो। मंगल यान खे हाणे पाण फ़ैसिला वठिणा हुआ। उन लाइ उन खे सूर्य शक्तीअ जी घुरिज हुई पर मंगल जे पुठियां वजण ते सूर्य शक्तीअ जी गैर मौजूदगीअ में उन में लगल लीथियम आयन बैटरी कमु करण वारी हुई। विज्ञानिकनि जो मतो हो- 'Hope for the best prepare for the worst.' 24 सेप्टम्बर 2014 ई. ते मंगल यान मंगल ग्रह जे दाइरे में दाखिल थियो। उन पंहिंजी इंजिण वरी शुरू कई। हाणे इहो पंहिंजे बैक बैटरीअ ते कम करे रहियो हो। उन जो मिशन कंट्रोल सां राबितो टुटी चुको हो ऐं बियो सिग्नल 25 मिन्टनि खां पोइ मिलिणो हो। मिशन कंट्रोल रूम में ख़ामोशी छांइजी वेई। ग्रहण ख़तम थींदे ई मंगल यान पहिरियों सिग्नल मोकिलियो। मंगल यान कामयाबीअ सां मंगल जे दाइरे में दाखिल थी चुको हो। प्रधान मंत्री ऐं विज्ञानिकनि जे खुशीअ जी हद न रही। भारत जो मिशन मंगल यान कामियाब थियो। भारत लगभग नामुमकिन गाल्हि मुमकिन करे डेखारी।



4.2 अचो त समुझूं



मंगल यान मिशन खे कामियाब बणाइण में देश जे साइंसदाननि घणी महिनत कई। मंगल यान मिशन मंगल ग्रह जी ज़ाण हासिल करण वारो भारत जो पहिरियों मिशन हो। पंहिंजी पहिरीं ई कोशिश

में मंगल ग्रह ते राकेट जरीए उपग्रह मोकिलण में कामियाब थींदड़ भारत दुनिया जो पहिरियों देश आहे। सोवियत रूस, अमेरिका ऐं यूरोपीय संघ खां पोइ भारत दुनिया जो चोथों देश आहे, जंहिं इहा कामियाबी हासिल कई आहे। मंगल यान मंगल ग्रह ते मोकिलियल सभ खां सस्तो मिशन बि आहे।



सबक़ बाबत सुवाल 4.1

हेठियनि मां सही जवाब चूडे ब्रेकेट में लिखो :

- हकीकत में इहो सफ़र शुरू ई. में :
 (अ) 2012 ई. (ब) 2011 ई.
 (स) 2013 ई. (द) 2014 ई. ()
- लांच जे डाके में मंगल यान राकेट खां अलग् थियो :
 (अ) बिएं (ब) टिएं
 (स) चोथें (द) पंजें ()



मशिगूलियूं 4.1

(1) मंगल यान जे सफ़र ऐं कामियाबीअ बाबत इंटरनेट ते मौजूद वीडियो ऐं फिल्मुं डिसो।

(2) चंद्रयान-3 बाबत हेठियनि सुवालनि जा जवाब इंटरनेट तां गोलिहयो :

- चंद्रयान-3 जे लैंडर जो नालो -
- चंद्रयान-3 जे रोवर जो नालो -
- चंद्रयान-3 जे लांच जी तारीख -
- चंद्रयान-3 जे लांच जी जगह -
- चंद्रयान-3 जी चंड ते लैंडिंग जी तारीख -



तर्हीं छा सिखिया

- भारत इसरो संस्था ज़रीए केतिरा ई पोलार प्रोग्राम कामियाबीअ सां पूरा कया आहिनि। जिनि में मुख्य आहिनि चंद्रयान- 1, 3, मंगल यान वगैरह। मंगल यान मिशन भारत जे साइंसदाननि जी काबिलियत जो हिकु उम्दो मिसालु आहे। मंगल यान मिशन में भारत जे साइंसदाननि खे कुझु तकलीफूं बि आयूं। वेझो ई इसरो सिज जी वधीक ज़ाण लहण लाइ आदित्य एल-1 मिशन 2 सेप्टम्बर 2023 ई. ते लांच कयो वियो। ईदड़ वक्त में इसरो मंगल यान-2, गगन यान मिशन लांच करण जी तैयारीअ में आहे।



वधीक ज़ाण

इसरो (ISRO)

इसरो जो पूरो नालो आहे 'इंडियन स्पेस रिसर्च आर्गेनाइजेशन'। हकीकत में इहा संस्था 1962 ई. में 'इंडियन नेशनल कामेटी फॉर स्पेस रिसर्च' नाले सां बर्पा कई वेई। सन् 1969 ई. में इन जो नालो इसरो रखियो वियो।

इसरो जो उसूली जुमिलो आहे 'मानव जाति की सेवा में अंतरिक्ष प्रौद्योगिकी'। इसरो PSLV ऐं GSLV राकेट बि ठाहिया आहिनि। इन्हनि राकेटनि ज़रीए केतिरा ई उपग्रह लांच कया विया आहिनि। डॉ. विक्रम साराभाई खे भारतीय पोलार प्रोग्राम जो अबो करे मजियो वजे थो।



सबक़ जे आखिर जा सुवाल

1. हेठियनि सुवालनि जा जवाब हिक बिनि जुमिलनि में लिखो :
 - (i) मंगल यान किथां लांच कयो वियो?
 - (ii) मंगल यान जे लांच जी तारीख़ बुधायो।
 - (iii) एम.ओ.एम. जे पल पल जी ज़ाण लाइ विज्ञानिकनि छा कयो?

(iv) लाऊड माऊथ छा आहे?

(v) मंगल ग्रह ते पहुचण खां अगु मंगल यान जी इंजिण केतिरा डींहं बंद हुई?

2. हेठियनि सुवालनि जा जवाब थोरे में लिखो :

(i) विज्ञानिकनि लांच जी कहिड़ी रिथा पेशि कई?

(ii) लांच वक्ति पहिरीं मुशिकलाति कीअं हलु कई वेई?

(iii) मंगल ग्रह जे दाइरे में मंगल यान खे दाखिल कराइण लाइ कहिड़ियूं खबरदारियूं वरतियूं वेयूं?

3. हेठियां लफ़्ज़ कमि आणे जुमिला ठाहियो :

(i) धरती

(ii) मंगल

(iii) रफ़्तार

(iv) बोझो

(v) कामियाबी

4. हेठियनि लफ़्ज़नि जा ज़िद लिखो :

(i) कमज़ोरु

(ii) थोरो

(iii) हथिरादू

(iv) खुशी

(v) मौजूदगी

5. सबक़ में आयल अंग्रेज़ीअ जा के बि पंज लफ़्ज़ लिखो।

6. मिसालु समुझी चौकुंडा भरियो :

	सुवाल	जवाब
मिसाल :	डॉक्टर	अस्पताल
	मास्तर	स्कूल
	वकील	कोर्ट
(i)	राम	रामायण
	अर्जुन	महाभारत
	कृष्ण
(ii)	राठौड़	राजस्थानी
	शाह	गुजराती
	मोटवाणी
(iii)	महाराष्ट्र	मुम्बई
	उत्तर प्रदेश	लखनऊ
	आंध्र प्रदेश
(iv)	असां	जमीर
	राकेश	इस्मु
	वडो



सबक़ बाबत सुवालनि जा जवाब

1. (अ)
2. (स)



नवां लफ़्ज़

- राबितो = सम्पर्क
- दाइरो = कक्षा (Orbit), ग्रह जो सिज जे चौधारी घुमण जो रस्तो
- गाठ = घर्षण (Friction)



भारत जा साइंसदान

कांहिं बि देश ऐं उनजी रईयत जे वाधारे, बहिबूदीअ ऐं सलामतीअ जो मदार संदसि देश जे साइंसदाननि ऐं उन्हनि जी कयल खोज ते हूंदो आहे। भारत में अयामनि खां ज्ञान विज्ञान जो सुहिणो सिरिशतो रहियो आहे। दुनिया अजु असां खे साइंस ऐं तकनीकीअ जे बुलंद सतह ते डिसे थी। इहो सभु महान साइंसदाननि जे ईजादुनि, संदनि ज़हिनी हैसियत जो नतीजो आहे।

हिन सबक़ में भारत जे कुझु महान साइंसदाननि बाबत पढंदासीं।



सिखण जा नतीजा

हिन सबक़ खे पढण खां पोइ शागिर्द-

- सबक़ में आयल साइंस जे नवनि लफ़्जनि खे समुझी जुमिलनि में कमि आणीनि था;
- पढियल सामग्रीअ ते चिंतन कंदे वधीक बहितर समुझण जे लाइ सुवाल पुछनि था;
- अलग् अलग् किस्मनि जी पाठ्य सामग्री पढंदे उन जो अनुमान लगाइनि था, छंडछाण कनि था, ख़ासि नुक्तनि खे गोल्हनि था।




5.1 बुनियादी सबक़

दुनिया अजु असां खे तरकीअ जी जेका बुलंद सतह ते डिसिजे थी, उहा साइंस ऐं साइंसदाननि जे महान ईजादुनि जे करे आहे। साइंस जी दुनिया लगातार खोजना तब्दीलियुनि ईजादुनि डांहुं वधी रही

आहे। खासि गाल्हि इहा आहे त दुनिया जे हिन तस्वीर खे तब्दील करण में भारत जे साइंसदाननि जो बि अहम किरदार आहे।

ए.पी.जे. अब्दुल कलाम भारत जो अगूणो राष्ट्रपति ऐं भारत रत्न पिण हिंदुस्तान में मिसाईल मैनु तौर सुजातो वजे थो। 1962 ई. में ही 'इंडियन स्पेस रिसर्च आर्गेनाइजेशन' में शामिल थियो। कलाम खे प्रोजेक्ट डायरेक्टर जी हैसियत सां भारत जो पहिरियों सैटेलाईट (SLV-III) मिसाईल ठाहिण जो जसु आहे। 1980 ई. में कलाम रोहिणी सैटेलाईट खे धरतीअ जी परीधीअ जे वेझो थापियो। डॉक्टर कलाम जे कोशिशुनि जे करे भारत पिण 'इंटरनेशनल स्पेस क्लब' जो मेम्बर बणियो। डॉक्टर कलाम Indian Guided Missile ठाहियो। खासि गाल्हि इहा आहे त कलाम मुल्की टेक्नालॉजीअ सां अग्नी ऐं पृथ्वीअ जहिडा मिसाईल ठहिया।




विक्रम अंबालाल साराभाई खे भारत जे अंतरिक्ष तवारीख़ जो पीउ चई सघिजे थो। हिन भारत में अंतरिक्ष प्रोग्राम जो बुनियाद रखियो। हिन मुल्क में 40 अंतरिक्ष जी रिसर्च सां वास्तो रखंदड़ इदारा खोलिया। हिन एटमी ताक़त इलेक्टॉनिक्स ऐं ब्रियनि केतिरनि ई खेत्रनि में बि बराबर जो योगदान डिनो। गुजरात जे अहमदाबाद शहर मां आयल साराभाई जे तिरुवनंतपुरम में थापियल 'Thumba Equatorial Rocket Launching Station' (TERLS) जो नालो बदिलाए विक्रम साराभाई स्पेस सेंटर रखियो वियो। इहो इदारो इंडियन स्पेस रिसर्च आर्गेनाइजेशन (ISRO) जो हिकु वडो अंतरिक्ष रिसर्च मर्कज़ तौर उभिरी आयो।

डॉक्टर होमी जहांगीर भाभा खां सवाइ भारतीय एटमी पॉवर प्रोग्राम जो तसवुर बि नथो करे सघिजे। खेसि 'Architect of the Indian National Programme' बि सडियो वजे थो। हिन जे करे मुल्क 1974 ई. में पहिरियों एटमी तजुर्बो करण में कामियाब थियो। हिक तरह सां हिन मुल्क खे एटमी ताकत बणाइण में अहम किरदार अदा कयो। हैरत अंगेज गाल्हि इहा हुई त हिन एटमी साइंस में कमु तडहिं शुरू कयो, जडहिं उन बाबत इलम जी अणाठि हुई। एटमी ताकत मां बिजली पैदा करण वारे संदसि ख्याल खे केरु बि मजण लाइ तैयार न हो।



सी. वी. रमन जो पूरो नालो चंद्रशेखर वेंकटरमन हो। हू पहिरियों साइंसदान हो, जहिं साइंस जे खेतर में नोबल अवार्ड हासिल कयो। 1930 ई. में खेसि फिजिक्स जो नोबल अवार्ड डिनो वियो। वेंकटरमन रोशनीअ ते गहरो अभ्यास कयो। संदसि ईजाद रमन किरण जे नाले सां मशहूर थी। रमन प्रभाव स्पेक्टम पदार्थ खे सुजाणण ऐं उन्हनि जे अंदिरूनी एटमी योजना जी ज्राण हासिल करण जो हिकु अहम जरीयो बणिजी वियो। रमन खे 1954 ई. में भारत रत्न सां नवाजियो वियो।

डॉक्टर जगदीश चंद्र बोस खे सर बोस बि चयो वेंदो आहे। खेसि फिजिक्स, बाइलॉजी, बॉटनी ऐं आरक्योलॉजी जो गूढो अभ्यास हुआसि। ही दुनिया जो पहिरियों साइंसदान हो, जहिं रेडियो ऐं माईक्रोवेवज जे ऑपिटक्स ते कमु कयो। इन खां सवाइ हिन बॉटनीअ में बि केतिरियूं ई अहम खोजनाऊं कयूं। ही पहिरियों भारतीय साइंसदान हो, जहिं खे अमेरिकी पेटेंट हासिल थियो। डॉक्टर जगदीश खे सजी दुनिया में रेडियो साइंस जो पीउ सडियो वजे थो।





5.2 अचो त समुझूं



असांजी समूरी जिंदगीअ में साइंस हिकु अहम किरदार निभाए थी। साइंस एं साइंसदाननि जे कयल ईजादुनि एं खोजुनि, मानव जातीअ जी लासानी शेवा कई आहे। हकीकत में सजी सृष्टी साइंस जे जेरदस्त आहे।

असांजे भारत देश में पिणु सदियुनि खां घणेई ऑला अजीम साइंसदान आहिनि। उन्हनि जे बेमिसाल आविष्कारनि एं खोजुनि जरीए विश्व जे नक्शे में भारत जो नालो दर्ज करायो आहे।

‘भारत जा साइंसदान’, हिन सबक में पंजनि महान साइंसदाननि जी जीवनी एं संदनि कयल आविष्कारनि जी जाण डिनी वेई आहे। संदनि कयल जहिनी कमनि खे देश विदेश में मजुता मिली आहे।

(1) ए.पी.जे. अब्दुल कलाम भारत देश जो अगुणो राष्ट्रपति त रही चुको आहे, पर खेसि स्वदेशी मिसाइल मै न जे रूप में पिण याद कयो वेंदो आहे।

(2) विक्रम साराभाई खे अंतरिक्ष इतिहास जो पायो रखंदड़, पितामह चई सघिजे थो। अगु जो ‘इंडियन स्पेस रिसर्च आर्गेनाइजेशन’ (ISRO) हिकु वडो रिसर्च मर्कज, संदसि कयल कोशिशुनि जो फल आहे।

(3) डॉक्टर होमी जहांगीर भाभा ‘एटमी पॉवर प्रोग्राम’ जे इब्तदाई इल्म जो जाणूं हो।

(4) सी. वी. रमन खे 1930 ई. में इल्म तबई जो ‘नोबल अवार्ड’ डिनी वियो। संदसि ईजाद ‘रमन प्रभाव स्पेक्ट्रम’ हिकु वरदान साबित थियो। खेसि 1954 ई. में भारत रत्न सां नवाजियो वियो।

(5) डॉक्टर जगदीश चंद्र बोस खे 1917 ई. में ‘नाईट’ (KNIGHT) जो लकबु डिनी वियो एं जल्दु ई भौतिकी एं जीव विज्ञान जे लाइ रॉयल सोसायटी लंदन जो फ़ैलो चूडियो वियो।



सबक़ बाबत सुवाल 5.1

1. खाल भरियो :

(i) अब्दुल कलाम भारत जो अगुणो हो।

- (ii) विक्रम साराभाई खे भारत जे तवारीख़ जो पीउ चई सघिजे थो।
 (iii) डॉक्टर होमी भाभा खां सवाइ जो तसवुर बि नथो करे सघिजे।
 (iv) वेंकटरमन ते गहिरो अभ्यास कयो।
 (v) डॉक्टर जगदीश चंद्र बोस जे ऑप्टिक्स ते कमु कयो।

2. सही जोड़ा मिलायो :

- | | |
|--------------------------------|---|
| (i) डॉक्टर अब्दुल कलाम | (अ) पहिरियों एटमी तजुर्बो कयो। |
| (ii) विक्रम साराभाई | (ब) 1954 में भारत रत्न सां नवाज़ियो वियो। |
| (iii) डॉक्टर होमी जहांगीर बाबा | (स) मिसाईल मैना। |
| (iv) सी. वी. रमन | (द) रेडियो साइंस जो पीउ। |
| (v) डॉक्टर जगदीश चंद्र बोस | (य) इसरो खे उभारींदडु। |



मशिगूलियूं 5.1

- (1) इंटरनेट तां हेठि डिनल मुदनि बाबत जाण हासिल करियो :
- | | |
|-----------------------------|-------------------|
| ● सैटेलाईट (SLV-III) मिसाईल | ● रोहिणी सैटेलाईट |
| ● अग्नी मिसाईल | ● पृथ्वी मिसाईल |
- (2) हेठि डिनल साइंसदाननि ऐं उन्हनि जे खोजनाउनि बाबत जाण हासिल करे लिखो :
- | | |
|----------------|--------------|
| ● आइरिक न्यूटन | ● थॉमस एडीसन |
|----------------|--------------|



तव्हीं छा सिखिया

- विज्ञान मां अनेक फाइदा आहिनि।
- विज्ञान जो उपयोग मानव शांतीअ लाइ करण घुरिजे।

- महिनत करण सां कामियाबी हासिल थींदी आहे।
- भारत जे विज्ञानी संस्थाउनि जे करे भारत जो नालो सज्जी दुनिया में मशहूर थियो आहे।



वधीक जाण

कुड्डु मुख्य साइंसदान ऐं उन्हनि जूं खोजनाऊं :

- एलबर्ट इंसटाईन- थ्योरी ऑफ रिलेटिविटी
- मेजी क्योरी- रेडियो एक्टिविटी
- जे. जे. थॉमसन- इलेक्ट्रान
- जॉर्ज ओहम्- ओहम् कायदो
- थॉमस एडीसन- इलेक्ट्रिक बल्ब
- जॉन डॉल्टन- अणु
- माईकल फ़ैराडे- इलेक्ट्रिक इंडक्शन
- रॉन्टिजन- एक्स-रे



सबक जे आखिर जा सुवाल

1. हेठियनि सुवालनि जा जवाब लिखो :

- अब्दुल कलाम जे कयल ईजादुनि जो बयान करियो।
- भारत जो पहिरियो सैटेलाईट कहिडो ऐं कंहिं साइंसदान ठाहियो?
- विक्रम अंबालाल साराभाईअ कहिडे रिसर्च-विषय सां लाग्गापो रखंदड 40 इदारा ठाहिया?
- 'Thumba Equatoria Rocket Launching Station (TERLS) जो नालो बदिलाए कहिडो वडो रिसर्च मर्कज उभारियो वियो आहे?

2. अण ठहकंदड मथां गोलो पायो :

- (i) विज्ञान, खोजना, साइंसदान, कुर्सी
- (ii) विक्रम साराभाई, बुश जिम ब्रस, किशनचद बेवसि, सी. वी. रमण
- (iii) बल्ब, रोशनी, मेज़, ट्यूब लाईट
- (iv) सैटेलाईट, मिसाईल, टैंक, कागज़
- (v) फ़िज़िक्स, हिस्ट्री, बॉटनी, बॉयोलॉजी

3. ब्रेकेट मां मुनासिब जवाब गोलहे खाल भरियो :

- (अभ्यास, खोजना, धरती, भारत, मर्कज़)
- (i) थॉमस एडीसन बिजली बल्ब जी कई।
 - (ii) अजु बैंगलोर तकनीक जो बणिजी वियो आहे।
 - (iii) सिज जे चौधारी घुमंदी रहंदी आहे।
 - (iv) चंड जे डखण ते पहुचण वारो दुनिया में पहिरियों देश आहे।

4. चौकुंडे में साइंसदाननि जो नालो लिखो :

- (i) एटमी ताकत -
- (ii) पहिरियों सैटेलाईट -
- (iii) बॉटनीअ में खोजनाऊं -
- (iv) रोशनीअ जा किरिणा -

5. सिफ़तू ठहियो :

- (i) भारत
- (ii) बुनियाद

(iii) ताकत

(iv) मर्कज

6. ब्रेकेट मां सही लफ़्जु गोल्हे लिखो :

(i) अगूणो : (इस्मु, ज़मीर, सिफ़ति)

(ii) ठाहिणु : (इस्मु, फ़इलु, हर्फ़ जर)

(iii) शहरु : (इस्मु, हर्फ़ जुमिलो, सिफ़ति)

(iv) उन्हनि : (इस्मु, हर्फ़ निदा, ज़मीर)

7. गोल मां विज्ञान सां सिधो लाग़ापो रखंदड़ लफ़्जु गोल्हे लिखो :

इलमु कीमिया, दरवाज़ो,
खोजना, न्यूकलस,
ऑक्सीजन, कपड़ो, किताब
तजुर्बोख़ानो, थर्मामीटर

(i)

(ii)

(iii)

(iv)

8. ड़िनल हिदायत मूजिबु ज़मान बदिलायो :

(i) राम अंबु खाधो। (ज़मान हाल)

(ii) असां रोटी खाऊं था। (ज़मान हाल इस्तमुरारी)

(iii) राजेश दिल्लीअ वेंदो। (ज़मान माज़ी)

(iv) मां ख़तु लिखां थो। (ज़मान मुस्तक़बिल)



सबक़ बाबत सुवालनि जा जवाब

- (i) राष्ट्रपति ऐं भारत रत्न
(ii) अंतरिक्ष (iii) भारतीय एटमी पॉवर प्रोग्राम
(iv) रोशनीअ (v) रेडियो ऐं माईक्रोवेवज़
- (i) (स) (ii) (य)
(iii) (अ) (iv) (ब)
(v) (द)



नवां लफ़ज़

- सतह = दर्जो, स्तर, Class, Status, Category, Level
- अगूणो = पहिरियां जो, भूतपूर्व, Formore, Previous
- जसु = यश, नामूस, Fame, Glory, Credit
- परिधी = घेरो, परिसीमा, Circle, Circumference
- तसवुर = वीचार, कल्पना, Thinking, Thought
- किरदार = रोल, भूमिका, Actor
- अणाठि = घटिताई, कमी, Paycity, Dearth
- गहिरो = गूढो, अंदर ताई, Deep, Profound, Intimate
- ईजाद = आविष्कार, कल्पना सां गोलहे कढणु, का नई गाल्हि, Invention
- लक़बु = इज़त सां डिनो वियो, Honour, Award
- तकनीक = अनुसंधान, तलाश, गोल्ला, Search, Discovery



डायरी लिखणु

इंसानु हिकु समाजी साह वारो आहे। हू समाज में रहे थो। पंहिंजनि घर वारनि, दोस्तनि, मिटनि माइटनि सां खेडे थो, खाए थो ऐं वाधारो करे थो। हू पंहिंजा आजमूदा, पंहिंजा वीचार, पंहिंजूं भावनाऊं बियनि सां वंडे थो। बियनि जूं गाल्हियूं, वीचार बुधे थो। पर कडुहिं कडुहिं हू पंहिंजा ख्याल, पंहिंजूं भावनाऊं बियनि खे बुधाइण खां छिरिके थो। बिया छा सोचींदा, छा चवंदा, इहो सोचे हू शांत करे थो विहे। पंहिंजा वीचार, आजमूदा, भावनाऊं जाहिर करण जे हिक बिए वसीले बाबत असीं हिन सबक में पढंदासीं।



सिखण जा नतीजा

हिन सबक खे पढण खां पोइ शागिर्द-

- कांहिं दर्सी मवाद खे पढण वक्ति समुझण जे लाइ जरूरत पवण ते पंहिंजे हम-क्लासीअ जी मदद वठी कम ईदड़ संदर्भ सामग्री, जीअं त लुगत, विश्वकोष, नक्शानि, इंटरनेट या बियनि किताबनि जी मदद वठनि था;
- लिखण जे मकसद खे ध्यान में रखी, पंहिंजी गाल्हि खे असरदायक तरीके सां लिखनि था;
- जिंदगीअ जे अहम यादगीरियुनि खे याद करे, उन्हनि खे डायरीअ जे रूप में लिखनि था।



6.1 बुनियादी सबकु

माण्हू पंहिंजियुनि सोनहरी यादगीरियुनि, खुशहाल पलनि खे हमेशह सहिजे रखणु चाहे थो। हू उन्हीअ गुजिरियल वक्त खे याद करे खुशि थिए थो। उन्हनि यादियुनि, उन्हनि पलनि खे वरी जीअण जो अहिडो ई हिकु तरीको आहे डायरी लिखणु।

इन में शख्सु पंहिंजी रोजानी जिंदगीअ में थियल वाकअनि जो वर्णन कंदो आहे। डींहं में थियल कुझु खासि गाल्हियुनि बाबत पंहिंजा वीचार, पंहिंजो रदअमल या पंहिंजा आजमूदा बयान कंदो आहे। डायरी लिखणु लिखावट जे हुनुर जो हिकु गैर दस्तूरी रूप आहे।

डायरी लिखण जा मकसद

डायरी लिखण जा मुख्य मकसद हेठि ज्ञाणायल आहिनि :

(1) असां मां केतिरा ई अहिडा शख्स आहिनि, जेके पंहिंजे अंदर जी गाल्हि बियनि खे बुध इण में घबिराईदा आहिनि। असां खे लगंदो आहे त बिया असां बाबत पंहिंजी राइ काइमु कंदा या खेनि असांजी गाल्हि समुझ में न ईदी। इनकरे जेकी गाल्हि असां बियनि खे न समुझाए सघंदा आहियूं या ज़ाहिर न करे सघंदा आहियूं, उहा डायरीअ में लिखी सघंदा आहियूं। डायरी हिक सचे दोस्त या साहेडीअ वांगुरु हूंदी आहे, जंहिं खे असां सभु बुधाए सघंदा आहियूं।

(2) जीअं असां पंहिंजे फोटो खे डिसी, उन्हनि पलनि जूं यादगीरियूं ताजो करे वठूं था, सागिए नमूने असीं डायरीअ वसीले माजीअ में मोटी सघूं था।

(3) डायरी लिखण सां असांजी शख्सियत में वाधारो थिए थो। असांजी यादाश्त शक्ती वध थी ऐं असां जी माण्हुनि बाबत समुझ वधे थी।

डायरी लिखण जो तरीको

डायरी लिखण वक्ति हेठियुनि गाल्हियुनि जो ध्यान डियणु घुरिजे :

(1) डायरी पंहिंजे लाइ लिखिबी आहे, इनकरे डायरी पहिरिएं पुरुष याने मां / असां जे रूप में लिखण घुरिजे।

(2) डायरी जमान माजीअ में लिखण घुरिजे।

(3) डायरीअ जो खाको चिटो हुअणु घुरिजे। अलग अलग मुंदुनि लाइ अलग पैराग्राफ खणण घुरिजनि। इन्हनि मुंदुनि सां गडु पंहिंजी राइ बि लिखण घुरिजे।

(4) वाक़आ उन ई सिलसिले में लिखणु घुरजनि, जीअं उहे थिया आहिनि। याने पहिरियों थियल वाक़ओ पहिरियां ऐं पोइ थियलु पोइ लिखणु घुरिजे।

(5) शुरूआति में तारीख़ ऐं वक्तु लिखणु घुरिजे।

तव्हीं बि डायरी लिखो ऐं डिंसो त तव्हांजी शख़िसयत में कीअं न वाधारो थिए थो।

डायरीअ जो हिक् नमूनो

अजु मां दिल्लीअ में मॉल घुमण वियसि

दिल्ली

27 जुलाई 2024 ई.

अजु मां पंहिंजे मम्मी पापा सां दिल्लीअ में मॉल घुमण वेई हुअसि। शाम जो 4 बजे पापा हिक् कार बुक कराई। 10 मिन्टनि में कार असांजे घर वटि अची बीठी। मां, मम्मी ऐं पापा कार में वेठासीं। अधु कलाक में असीं नोएडा जे डी.एल.एफ. मॉल ऑफ़ इंडिया में वजी पहुतासीं।

सभ खां पहिरीं असां हिक् रांदीकनि जे स्टोर में वियासीं। उते तरह तरह जा गुडा हुआ। उहे नरम गुडा रिठ, घोड़ा, रिछ, मछियूं, अलग अलग आकार जा हुआ। उन्हनि खे डिंसी मुंहिंजी दिल ई ठरी पेई। इन खां सवाइ उते गुडियूं, विंदुर ऐं दिमाग हलाइण वारियूं कार्ड रांदियूं, निशानो लगाइण वारा ऐं बुदबुदा उडाइण वारा किस्में किस्में रांदीका मुयसर हुआ। मां उतां बबल्स (पाणीअ जा बुदबुदा) उडाइण वारो रांदीको वरितो।

पोइ असीं अलग अलग झूला ऐं गेम्स वारे भाडे में वियासीं। उते मां कार हलाइण वारी गेम खेडी। मां उन झूले में बि वेठसि, जहिं में धीरे धीरे मथे वजिबो आहे ऐं पोइ यकिदमु हेठि फिटी कंदो आहे। मूंखे उते बि घणो मजो आयो।

आखिर में असीं जिते अलग अलग खाधे जूं शयूं मिलदियूं आहिनि, उते वियासीं। उते असां थोरो नाशतो कयो ऐं पोइ घर डाहुं मोटियासीं।

मूंखे उते सचु पचु डाढो मजो आयो। इहो डींहुं मूंखे घणे वक्त ताई याद रहंदो।

सलोनी



6.2 अचो त समुझूं



असां समुझियो त डायरी लिखणु पंहिंजो पाण खे इजहार करण जो हिकु वसीलो आहे। को बि शख्सु डायरीअ में कंहिं वाक्ए बाबत खुलीअ दिल सां बिना कंहिं मूझि जे पंहिंजा वीचार जाहिर करे सघे थो। डायरी लिखण सां कंहिं हालत में माण्हूअ कहिडो फ़ैसिलो वरितो या बिए कंहिं शख्स बाबत कहिडी राइ काइमु कई, उन ते कुझु ड़िंहिंनि खां पोइ वरी सोच वीचार करे जाइजो वठी सघे थो। जंहिं सबब उन जी वीचार शक्ती ऐं फ़ैसिलो वठण जी शक्तीअ में वाधारो थिए थो।

शख्सु माजीअ जे खुशीअ जे पलनि खे जड्हिं डायरीअ में वरी पढे थो त वरी आनंद जो अहसास माणे थो। कुल मिलाए डायरी पंहिंजो पाण खे समुझण जो हिकु बहितरीनि जरीयो आहे।



सबक़ बाबत सुवाल 6.1

सही जवाब चूडे ब्रेकेट में लिखो :

1. डायरी लिखणु लिखावट जो हिकु रूप आहे :

(अ) दस्तूरी

(ब) गैर दस्तूरी

(स) गैर ज़रूरी

(द) अजाई

()

2. शुरूआति में ऐं वक्तु लिखणु घुरिजे :

(i) तारीख़

(ii) स्थान

(iii) राइ

(iv) सही

()



मशिगूलियूं 6.1

(1) मशहूरु माण्हुनि जूं डायरियूं पढो, जेके आम माण्हुनि लाइ मुयसर आहिनि।

(2) तव्हां सां ड़िंहं में थियल कंहिं ख़ासि वाक्ए बाबत पंहिंजी डायरीअ में लिखो।



तर्हीं छा सिखिया

डायरी लिखणु लिखावट जे हुनुर जो हिकु रूप आहे। डायरी लिखणु पंहिंजो पाण खे इजहार करण जो हिकु सुहिणो वसीलो आहे। इन में शख्सु बिना कंहिं डप डाव या बियाईअ सां पंहिंजू भावनाऊं, पंहिंजा वीचार ऐं आजमूदा ज़ाहिर करे सघे थो। डायरी लिखण सां माण्हूंअ जी इजहार करण जी शक्ती, फ़ैसिलो शक्ती वधे थी। शख्सु गुज़िरियल पलनि खे याद करे वरी खुशी माणे सघे थो। थोरे में चइजे त डायरी लिखण जा केतिरा ई फ़ाइदा आहिनि, इनकरे डायरी ज़रूरु लिखण घुरिजे।



वधीक ज़ाण

एनी फ्रेंक जर्मनी देश में जनमु वरितल हिक यहूदी छोकरी हुई। उन जो जनमु 12 जून 1929 ई. ते जर्मनीअ में थियो। 1934 ई. में एनी ऐं संदसि कुटुंब खे जर्मनीअ जे नीदरलैंड ते ज़ाबिते सबब एम्सटरडम लडे वजिणो पियो। 1942 ई. में जर्मनीअ जे यहूदी माणहुनि खे पीढण में वाधि सबब संदसि कुटुंब खे हिक इमारत में किताबनि जे कब्रट पुठियां लिकिणो पियो। कुटुंब खे 4 आगस्ट 1944 ई. ते गेस्टापो (जर्मन पुलिस) द्वारां गिरफ़्तार करण ताई एनी पंहिंजी डायरीअ में रोज़ जिनि वाक़अनि खे नोट कंदी रहंदी हुई, उहा डायरी खेसि 1942 ई. में जनम ड़ीहं ते सूखिडीअ तौर मिली हुई। 15 वरह्यनि जी उमिरि में हूअ गुज़ारे वेई। इन कुटुंब जो हिकु भाती जेको जर्मनीअ जे जुल्मनि में ज़िंदह बची वियो, उन एनी फ्रेंक जी इच्छा मूजिबु उहा डायरी छपाई। जंहिंजो नालो रखियो वियो 'द डायरी ऑफ़ अ यंग गर्ल।' इहो किताब दुनिया जो हिकु मजियल ऐं मशहूरु किताब आहे।



6.4 सबक़ जे आख़िर जा सुवाल

1. ख़ालनि में मुनासिब लफ़ज़ लिखो :

- (i) शख्सु पंहिंजी रोज़ानी ज़िंदगीअ में थियल जो वर्णन कंदो आहे।
- (ii) हिक सच्चे दोस्त या साहिडीअ वांगुरु हूंदी आहे।

(iii) डायरी लिखण सां असांजी में वाधारो थिए थो।

(iv) डायरी ज़मान में लिखणु घुरिजे।

2. हेठियनि सुवालनि जा जवाब लिखो :

(i) पंहिंजियुनि यादगीरियुनि खे वरी जीअण जो कहिड़ो तरीको आहे?

(ii) डायरीअ में मुदनि सां गडु छा लिखणु घुरिजे?

(iii) डायरी लिखण वक्त शुरूआति में छा लिखणु घुरिजे?

(iv) डायरीअ जे डिनल नमूने में मॉल जे घुमण जो वर्णन कंहिं कयो आहे?

(v) मॉल में केरु केरु घुमण विया?

3. हेठियनि सुवालनि जा जवाब थोरे में लिखो :


(i) डायरी लिखण जा मक़सद थोरे में लिखो।

(ii) डायरी लिखण वक्ति कहिड़ियुनि गाल्हियुनि डांहुं ध्यान डियणु घुरिजे?


(iii) डायरी हिक सच्चे दोस्त या साहिड़ीअ वांगुरु कीअं आहे?

4. हेठियां लफ़्ज़ी ज़ार पूरा करियो :

(i)



(ii)



5. अण ठहिकंदड़ लफ़ज़ अगियां गोलो पायो :

- (i) डायरी, किताब, लेख, गिलास
- (ii) हर्फ़ जर, हर्फ़ जुमिलो, हर्फ़ इस्मु, हर्फ़ निदा
- (iii) ज़मान हाल, ज़मान वक्तु, ज़मान माज़ी, ज़मान मुस्तक़बिल
- (iv) फ़ाइल, फ़इलु, फ़सुल, मफ़ऊल

6. हिदायत मूजिबु ज़मान बदिलायो :

- (i) असां ख़तु लिखूं था। (ज़मान माज़ी बईद)
- (ii) राजा, विद्वाननि जी इज़त कई। (ज़मान हाल इस्तमुरारी)
- (iii) वीना बूटा पोखींदी आहे। (ज़मान माज़ी)
- (iv) मूं मंघाराम मलकाणीअ जो मशहूरु नाटक 'टी पार्टी' पढ़ियो। (ज़मान माज़ी इस्तमुरारी)
- (v) भाविका बाज़ार मां नओं मोबाईल ख़रीद कयो। (ज़मान मुस्तक़बिल)



सबक़ बाबत सुवालनि जा जवाब

- 1. (ब)
- 2. (अ)



नवां लफ़्ज़

- पहिरियों पुरुष = प्रथम पुरुष (First Person)
(मां, असां)
- शख़िसयत = व्यक्तित्व
- आजमूदा = अनुभव



रिपोर्ताज

काँहं बि घटना जो अहिवाल पेशि करण जो रिपोर्ताज हिकु बहितरीनि ज़रीयो आहे। रिपोर्ताज में अहिवालु तफ़सीलुनि सां डिनो वेंदो आहे। पढंदड़ जी दिलचस्पी काइमु रहे, इन लाइ सवली भाषा, सचा चित्र ऐं कहाणीअ जा तत्व सिलसिले में इस्तेमाल कया वेंदा आहिनि। अचो त हिन सबक़ में रिपोर्ताज बाबत वधीक ज़ाण हासिल करियूं।



सिखण जा नतीजा

हिन सबक़ खे पढ़ण खां पोइ शागिर्द-

- रोज़ाने जीवन खां अलग् काँहं घटना/हालत ते अलग् अलग् तरीके सां सृजनात्मक ढंग सां लिखनि था। जीअं त सोशल मीडिया ते, नोट बुक ते या सम्पादक जे नाले ख़तु वगैरह;
- अलग् अलग् मौक़नि / हवालनि में चयल ब्रियनि जे ग़ाल्हियुनि खे पंहिंजे ढंग सां लिखनि था। जीअं त स्कूल जे काँहं प्रोग्राम जी रिपोर्ट ठाहिण या वरी पंहिंजे गोठ जे मेले जे दुकानदारनि सां ग़ाल्हि बोल्हि;
- जुदा जुदा वाक़अनि बाबत रिपोर्ताज पढ़ी, पाण रिपोर्ताज लिखण में महारत हासिल कनि था।



7.1 बुनियादी सबक़

रिपोर्ट लिखण जे बारे में सभिनी खे ज़ाण आहे। रिपोर्ट जो वास्तो अख़बार / रसाले सां हूंदो आहे, पर रिपोर्ताज अज़ु जे नए ज़माने में नसुर जो हिकु नओं किस्मु आहे। रिपोर्ट में फ़कति हकीक़तुनि जो

लेखो जोखो शामिल हूंदो आहे पर रिपोर्टाज में फ़न ऐं साहित मौजूद हूंदो आहे, इऐं चई सघिजे थो। जडुहिं रिपोर्ट में फ़न ऐं अदब जोडियो वजे थो, उहो रिपोर्टाज जो रूप धारण करे थो। रिपोर्ट में वाक़अनि जो ज़िकिरु हूंदो आहे, पर रिपोर्टाज में वाक़अनि जो ज़िकिरु हिक कशिश कंदडु ऐं आनंद ड़िंदडु लय सां हूंदो आहे। रिपोर्ट लिखंदडु कंहिं अख़बार जो एविज़ी थी सघे थो, पर रिपोर्टाज लिखंदडु साहित्यकार ई हूंदो आहे।

कंहिं अखियुनि डिठल वाक़ जो अहिडे दिलचस्पु नमूने बयानु करणु, जो उन जे पढण बइदि, पाठक उन खां जल्दु मुतासिर थी पवे, उन खे रिपोर्टाज चइबो आहे। जेतोणीकि रिपोर्टाज में, लेखक खे कल्पना जो सहारो बि वठिणो पवंदो आहे, पर सिर्फ़ कल्पना जे आधार ते ई सुंदर रिपोर्टाज जी रचना मुमकिन कान्हे। रिपोर्टाज-लेखक खे, पत्रकार ऐं साहित्यकार बिन्ही जो रोल अदा करिणो पवे थो।

रिपोर्टाज-लेखक असां जे हकीकी जीवन जो तवारीख़ नवीस आहे। इन्हीअ करे हुन लाइ इहो ज़रूरी आहे त हू उन्हीअ विषय ते कलमु हलाए, जंहिं खे हू पहिंजे अखियुनि सां डिसी चुको हुजे या उन जी चडीअ तरह मालूमात हासिल करे चुको हुजे।

रिपोर्टाज लाइ ज़रूरी ग़ाल्हियूं :

- रिपोर्टाज लिखण में लेखक जी बोली सवली, असिराइती ऐं विषय वाबस्ता हुजे।
- घटना हकीकी हुअणु घुरिजे। पेशि करण में कहाणीअ जा तत्व समायल हुअणु घुरिजनि।
- रिपोर्टाज पढंदडुनि जे अखियुनि साम्हूं हिक ज़िदंह तस्वीर पेश कंदडु हुअणु घुरिजे।
- रिपोर्टाज लिखंदडु हिक तिखी जाच वारी नज़र रखंदडु हुअणु घुरिजे।
- रिपोर्टाज में घटनाउनि जो सिलसिलो मुंझाईदडु न हुअणु घुरिजे। सिलसिलो हिक असिराइती रिथा मूजिबु बधल हुअणु घुरिजे।
- रिपोर्टाज लेखक खे फ़कति रिपोर्ट पेश करिणी न आहे पर हिन खे साहित्यकार जी भूमिका बि अदा करिणी आहे।
- रिपोर्टाज में साहित जी खुशिबूइ, चित्रनि जी नुमाइश ऐं लिखण जा फ़न समायल हुअणु घुरिजनि।

रिपोर्टाज जा केतिरा ई किस्म आहिनि। मिसाल समाजी रिपोर्टाज, सभ्यतिक रिपोर्टाज, डायरी लिखणु रिपोर्टाज, कौमी रिपोर्टाज, ख़ासि वाक़ रिपोर्टाज, संस्मरण रिपोर्टाज, तनजी रिपोर्टाज वगैरह।



7.2 अचो त समुझूं



रिपोर्ताज नसुर जी हिक नई शाख आहे, जंहीं में को बि वाक्ओ तफसीलुनि सां पेश कयो वेंदो आहे। इहो वाक्ओ हकीकी घटना ते आधार रखंदड हूंदो आहे। रिपोर्ट पेश करण मतलब कंहीं वाक्ए खे फकति लफ्जनि में पेश करण न हूंदो आहे, पर रिपोर्ताज में लफ्जनि सां गडोगडु केतिरा दिलचस्पी पैदा कंदड इस्म जोड़िया वेंदा आहिनि। मिसाल लफ्जनि जी सही चूंड, तुज संदेश डींदड लफ्ज, बयान जी सर्सु बोली, बयान जो मुनासिब सिलसिलो, घटना जो इतिहास ऐं सागिए वक्ति घटना जूं तस्वीरूं वगैरह। समुझो किथे वडो रेल हादसो थिए थो त उन रिपोर्ताज में तारीख, डींहं, जगहि, जानि माल जो नुकसान, सभु कारण ऐं असर सवली बोलीअ में सिलसिलेवार चित्रनि समेति समायल हूंदो आहिनि।

हिन सबक में सवले नमूने रिपोर्ताज बाबत जाण डिनल आहे। आम तौर रिपोर्ट ऐं रिपोर्ताज सागिया समुझिया वेंदा आहिनि। सबक में रिपोर्ट ऐं रिपोर्ताज जो फर्कु बि समुझायो वियो आहे। सबक में रिपोर्ताज जा किस्म बुधायो विया आहिनि। सागिए वक्ति रिपोर्ताज कीअं लिखणु घुरिजे, उन लाइ जरूरी मुदा बि डिना विया आहिनि।



सबक बाबत सुवाल 7.1

1. सही (✓) या गलत (×) जा निशान लगायो :

- (i) रिपोर्ट ऐं रिपोर्ताज में को बि फर्कु न आहे। ()
- (ii) रिपोर्ताज लेखक खे केतिरियूं ई भूमिकाऊं अदा करिणियूं पर्वदियूं आहिनि। ()
- (iii) रिपोर्ताज नसुर जी हिक नई शाख आहे। ()



मशिगूलियूं 7.1

- (1) तव्हां जे आसपास कंहीं घटना जो थोरे में रिपोर्ताज ठाहियो, मिसाल को हादसो, चोरी वगैरह।
- (2) झूनियुनि अखबारुनि/रसालनि मां घटनाउनि जा चित्र कटे पंहिंजी कॉपीअ ते चिपकायो।




तर्हीं छा सिखिया

- रिपोर्ताज अजु जे नए जमाने में कर्हीं घटना खे पेश करण जो हिकु नमूनो आहे।
- रिपोर्ताज में अहिवाल मुकमल हुअणु घुरिजे।
- रिपोर्ताज पेश करण में तकनीक जो इस्तेमाल करे सघिजे थो।
- रिपोर्ताज में सजी घटना जो ई जिकिरु हूंदो आहे।



वधीक जाण

(1) असां जे राबिते जो मुख्य जरीयो आहे बोली। गाल्हाइणु असां खे जानवरनि खां अलग करे थो। असीं पंहिंजे वीचार, इजहार, गाल्हाइण जरीए पेश करियूं था। गाल्हाइण खां पोइ लिखण जरीए बि असां पंहिंजा ख्याल, तसवुर, बयान, अहिवाल, भावनाऊं केतिरनि मुख्तलिफ तरीकनि जरीए पेश करे सघूं था। अचो त उन बाबत कुझु जाण हासिल करियूं।



(2) रिपोर्ताज लफ़्ज़ फ्रेंच बोलीअ मां निकितल आहे। बी महाभारी लडाईअ में इन्हीअ नई शाखा जो जनमु थियो। फ्रेंच बोलीअ में इन खे 'रि-पोर्ताज' चयो वेंदो आहे, जर्हीं जो मतलब आहे 'सभिनी जी जाण डियणु, बुधाइणु या लागपो डेखारणु' या वरी खणणु। अजु रिपोर्ताज सभिनी बोलियुनि में इस्तेमाल कयो वेंदो आहे। रिपोर्ताज जरीए हकीकी घटनाउनि जी जाण खे वापस जिंदह कयो वेंदो आहे।

मशहूर लेखक विश्वम्बरनाथ उपाध्याय मूजिबु रिपोर्ताज कॅहिं वाक्ए जो कलात्मक एं साहित्यिक रूप आहे एं बिना तखील (कल्पना शक्तीअ) जे आजमूदे रिपोर्ताज असफल आहे एं सागिए वक्ति आजमूदे खे तखील में पुख्तो करण बिना रिपोर्ताज कामियाबीअ सां न लिखी सघिबो।

(3) बी महाभारी लडाईअ वक्ति, नसुर जी हीअ नई अदबी शाख मगरबी मुल्कनि में उसिरी हुई एं पोइ उहा दुनिया भरि में फहिलिजी वेई। सिंधीअ में गोवा जे आजदी आंदोलन ते लिखियल मोहन कल्पना जी रिपोर्ताज 'अजा रात बाकी आहे', काफ़ी मशहूर आहे।



सबक़ जे आखिर जा सुवाल

- हेठि डिनल आपदाउनि खे 'कुदिरती आपदा' एं 'हथरादू आपदा' में विरहायो :
 - जिलजिलो
 - बोडि
 - बादलनि जो फाटणु
 - रेल हादसो
 - बिजली सर्किट सबब बाहि
 - बमबाजी
- 'रिपोर्ताज' लफ़्ज जा अखर इस्तेमाल करे, ठहियल नवां लफ़्ज हेठि डिनल चौकुंडे में डिनल आहिनि। मुनासिब जवाब चूंडे खाल भरियो :

ताज, तार, रज, पूज, पुर, पोरज, तारिज

- टामे जी बिजलीअ जी सुठी वाहक आहे।
- हे भग्वान! असां खे मुसीबतुनि खां
- गुल जे नरवार में जा दाणा मौजूद हूदा आहिनि।
- राजा हिकु सोने जो ठहिरायो।

3. हेठि डिनल सिट मां मुनासिब लफ़्ज गोलहे चौकुंडे में लिखो :

‘रिपोर्ताज’ लिखण में लेखक जी बोली सवली, असिराइते विषय सां वाबस्ता हुआणु घुरिजे।

(i) लिखंदड़ -

(ii) समुझ में ईदड़ -

(iii) असर कंदड़ -

(iv) लगापो रखंदड़ -

4. ‘साहित्यकार’ लफ़्ज में ‘कार’ पछाड़ी आहे। हेठि डिनल चौकुंडे मां उहे लफ़्ज गोलिहयो, जिनि में ‘कार’ पछाड़ीअ जो इस्तैमाल थी सघे :

डींहं, थधि, निरा, आ, गर्मी, मंझंदि, बे, सा, शाहू, कला, कागज़

5. हेठि डिनल लफ़्जनि मां ज़िदनि जा जोड़ा गोलहे लिखो :

सवलो, कुदिरती, बोडि, लड़ाई, हथिरादू, अमन, डुखियो, सोक।

6. मुनासिब जवाब मथां गोल पायो :

(i) सिफ़ति : असिराइती, गाल्हि, सलाह, सिलसिलो

(ii) हम-आवाज़ी लफ़्ज : कार-मोटर, वार-हार, हार-सोन, सोन-चांदी

(iii) सागी माना वारा लफ़्ज :

वास्तो-असर, वास्तो- लगापो, वास्तो- ज़रीयो, वास्तो-रस्तो

(iv) बिना ‘म’ अखर वारो लफ़्ज : मुंहिंजो, माउ, माता, राजा

(v) ज़मान हाल :

मां स्कूल वेंदुसि, मां स्कूल वजां थो, मां स्कूल वियुसि, मां स्कूल वियो होसि

(iv) अदद जा जोड़ा : छोक़िरो-छोक़िरी, छाक़िरो-छोक़िरा, छोक़िरो-भाउ, छोक़िरो-दोस्त

7. जोड़ा मिलायो :

(i) 'त' अखरु शुरूअ में	(अ) सभ्यतिक
(ii) 'त' अखरु विच में	(ब) तमाम
(iii) 'त' अखरु आखिर में	(स) ध्यान
(iv) 'त' अखरु मौजूद न आहे	(द) बाबत



सबक़ बाबत सुवालनि जा जवाब

1. (i) ×
(ii) ✓
(iii) ✓



नवां लफ़्ज़

- रिपोर्ताज = अहिवाल पेश करण जो हिक्नु नमूनो
- लेखो जोखो = हिसाब किताब
- फ़न = कला, हुनुरु
- तालुक़ = वास्तो
- बाबत = लाग़ापो रखंदड़
- रिथा = योजना



गुम थियल छोकिरो

तव्हां कड्दहिं कंहिं बागीचे में या ब्रिए किथे घुमण विया हूदा। स्कूल मां ईदे ईदे रस्ते में कंहिं ब्रार जे गुम थी वजण जो बुधो हूंदो। उहो ब्रारु कीअं गुम थी वियो हूंदो, उन खे केरु पकिडे वठी वियो, उन वक्ति तव्हां सोचींदा हूंदो। तरह तरह जा वीचार तव्हांजे मन में अची सघनि था। अहिडे ई नमूने जो हिकु मजमून (सबक) पढंदासीं, जंहिं में हिकु छोकिरो गुम थी थो वजे।



सिखण जा नतीजा

हिन सबक खे पढण खां पोइ शागिर्द-

- पढण जे जुदा जुदा सामग्रियुनि में कम आंदल लफ़्जनि, मुहावरनि, चवणियुनि जी माना समुझाईदे, उन्हनि जी साराह कनि था;
- अण सुजातल हालतुनि ऐं घटनाउनि जी कल्पना कनि था ऐं उन ते पंहिंजे मन में ठहियल तस्वीरुनि ऐं वीचारनि जे बारे में जुबानी/लिखियल भाषा में बुधाइनि था;
- कहाणी, कवीता वगैरह पढी लिखण जे जुदा जुदा तरीकनि ऐं शैलियुनि खे सुजाणनि था। मिसाल तौर बयानी, तफ़सीली वगैरह।



8.1 बुनियादी सबक

गाल्हि पुराणी कान्हे, ताजी आहे। हिक गोठ में हिकु नंढिडो छोकिरो गुम थी वियो। माण्हू हुन जी तलाश में गोठ गोठ विया। आसपास जे सभिनी गोठनि में सनसनी फहिलिजी वेई। आखिर नंढिडो छोकिरो वियो त केड्दाहं वियो?

स्कूल हली रहियो हो त दीपक ऐं मनोज जी डाडी भजंदी भजंदी आई ऐं खेनि चवण लगी, “पंहिंजे नंढे भाउ जो ख्याल रखिजो ऐं पाण सां गडु ई खेसि घर वठी अचिजो; गोठ में अलाए जे केरु हिक नंढिडे छोकिरे खे भजाए वियो आहे....।”



उहे टेई भाउर गडिजी घर वजी रहिया हुआ त हुननि पंहिंजे गोठ जे हिक अपाहिज भिखारीअ खे वेंदे डिठो। हू पंहिंजे कुल्हे ते हिकु वडो झोलो लटिकाए, झटिपट झटिपट वजी रहियो हो। दीपक चयो, “अजु हिन लूले लंगडे भिखारीअ में अहिडी कहिडी जानि अची वेई आहे, जो एतिरो भारी थेल्हो खणी, डुकंदो डोडंदो वजी रहियो आहे?”

उहो भिखारी गोठ जे स्कूल खां काफ़ी परे, पुराणे खंडहर डांहुं वजी रहियो हो। दूर हिक नंढी टकिरीअ ते पुराणी इमारत आहे। माण्हू चवंदा आहिनि, उहो जिननि भूतनि जो डेरो आहे। इनकरे उते केरु बि ईंदो वेंदो न हो। लेकिन कुझु साल अगे के सरकारी माण्हू वडियूं वडियूं कैमेराऊं खणी उते आया हुआ ऐं उन जा फोटा कढी रहिया हुआ। उहे चवनि पिया, इहा पुराणी इमारत खिलजी घराणे जी आहे। दीपक ऐं मनोज खे याद आहे त उहे पाण बि हुननि सरकारी माण्हुनि पुठियां विया हुआ ऐं उन टकिरीअ जे हेठाहींअ में उसिरी आयल वणनि बूटनि ताई पहुता हुआ। पर उते हिकु कुतो ज़ोर ज़ोर सां भौंकी रहियो हो त उहे पंहिंजे गोठि मोटी आया हुआ।

घर अची हुननि पंहिंजीअ माउ खे उन बुढे, लूले लंगडे भिखारीअ जी सरबस्ती गाल्हि करे बुधाई ऐं खांसि पुछियाऊं, “इहे माण्हू नंढिडनि छोकिरनि छोकिरियुनि खे छो खणी वेंदा आहिनि?”

माउ वराणियो, “उहे उन्हनि ब्रारनि खे अपाहिज बणाए, बिख्या पिनाराईदा आहिनि ऐं पंहिंजा पेट पालींदा आहिनि। लेकिन तक्हीं हुन जे बारे में जेकी कुझु सोचियो था, उहो कुझु नाहे। मूं पिण उहो बुढो लूलो लंगडो भिखारी डिठो आहे। हू अहिडो नाहे।”

वरी बि दीपक ऐं मनोज जे मन में शंका बरकरार हुई। उहे छो कीन उन्हीअ भिखारीअ जो पीछे करे उन खंडहर डाहूं वजनि? हू बई को बहानो करे घरां बाहिर निकिता ऐं सिधो टकिरीअ जे हेठाहींअ वारनि वणनि बूटनि ताई पहुची टकिरीअ ते मथे चढ़ण लगा।

होडाहूं संदनि माउ डिठो त उहे बई किथे गाइबु हुआ। पोइ त घर में बाएताल खणी मचायाई।

दीपक ऐं मनोज पुराणे खंडहर में धीरे धीरे कदम रखिया। बिन्हीं जे हथनि में नोकदार पथर हुआ। लेकिन उन्हनि बिन्हीं, उते पहुचण खां अगु इरादो कयो हो त उहे कांहिं बि माणहूअ सां झगिड़ो गिन्हीं न वठंदा; सिर्फ उते जो समाउ लही ईंदा ऐं घर सूधो गोठ वारनि खे उन बाबत बुधाईंदा।

दीपक सुरबाट में चयो, “चडो थियो, जो हिन भेरे असां खे उहो भौकंदडु कुतो न गडियो। हाणे त असीं हणी वजी हंधु कंदासीं।” मनोज वात ते आडुरि रखी, दीपक खे सुरबाट में बि गाल्हाइण खां रोकियो।

एतिरे में संदनि वडे चाचे जो पुटु पंहिंजनि घणनि दोस्तनि खे वठी अची उते सहिडियो। सुम्हियलु खंडहरु जागी पियो। उन जे अडण में एतिरा सारा छोकिरा! उहो बुढो लूलो लंगडो भिखारी खंडहर जी अलाइजे कहिडीअ कुंड मां निकिरी निरवार थियो। हुन एतिरनि छोकिरनि खे खंडहर में डिसी, पंहिंजीअ सलामतीअ लाइ भजी वजणु चाहियो।

कुझु छोकिरा हुन जे पुठियां विया ऐं कुझु छोकिरा संदसि रस्तो रोकण लाइ बीठा रहिया। जीअं ई हुननि नजर वराए डिठो, तीअं ई खेनि हिकु नंढिडो छोकियो बेहोशीअ जी हालत में जमीन ते सुम्हियलु डिसण में आयो। छोकिरा उन्हीअ भिखारीअ ऐं गुमशुदा छोकिये खे गोठि वठी आया। पोइ त छोकियो होश में आयो। गोठ वारनि पुलिस खे सूचना डिनी ऐं पुलिस उन्हीअ भिखारीअ खे गिरफ्तार कयो। अगिते हली दीपक ऐं मनोज खे गोठ वारनि ऐं पुलिस तरफां बि इनाम मिलिया।

– डॉक्टर मोतीलाल जोतवाणी



8.2 अचो त समुझूं



हिन आखाणीअ में अजु काल्ह जे माहोल जी जाण मिले थी त कीअं अबहम, नंढनि छोकिरनि ऐं छोकिरियुनि खे चोरी करे, अपाहिज था कनि ऐं बिख्या था पिनाइनि, जणु इंसानियत मरी चुकी आहे।

पुराणियुनि इमारतुनि में ग़लत ऐं बुरा कम करण लाइ उन्हनि में जिननि भूतनि जो वासो बुधाए, समाज में दहशत पैदा थी कई वजे। पर जडुहिं के समाज जा माण्हू हिमथ करे अहिड़नि कारनामनि जे तह ताई पहुचनि था त अपराधी पंहिंजो पाण खे कानून जे हवाले करे छडिंदा आहिनि ऐं अबहम बरनि जी जानि बची वजे थी। जहिड़िअ तरह हिन आखाणीअ में दीपक ऐं मनोज हिमथ डेखारींदे खंडहर मां लूले लंगड़े भिखारीअ वटां बेहोश छोकिरे खे रडियल हथें पकिड़ियो ऐं जडुहिं उन्हीअ भजणु पिए चाहियो त बियनि बरनि अची उन खे पकिड़े पुलिस जे हवाले कयो।

अहिड़िअ रीति हिमथ करण वारनि खे समाज में बि इजत मिले थी ऐं उन्हनि जी हौसला अफ़ज़ाई थिए थी।



सबक़ बाबत सुवाल 8.1

1. सागीअ माना वारनि लफ़्ज़नि जा जोड़ा मिलायो :

(i) सनसनी	(अ) गोल्हा
(ii) खंडहर	(ब) सिलसिलेवार
(iii) तलाश	(स) काइमु
(iv) सरबस्ती	(द) टुटल फुटल इमारत
(v) बरकरार	(य) दहशत

3. ब्रेकेट मां सही लफ़्ज़ चूंडे ख़ाल भरियो :

(इमारत, कैमराऊं, नंढिड़ो छोकिरो, अपाहिज भिखारी, नोकदार)

(i) हिक गोठ में हिकु गुम थी वियो।

(ii) टिन्हीं भाउरनि पंहिंजे गोठ जे हिक खे डिठो।

(iii) दूर हिक नंढी टकिरीअ ते पुराणी आहे।

(iv) बिन्हीं जे हथनि में पत्थर हुआ।

(v) सरकारी माण्हू वडियूं वडियूं खणी आया हुआ।



मशिंगूलियूं 8.1

- (1) हिन सबक़ खे पढ़ण ऐं समुझण सां तव्हां बि कंहिं जरूरतमंद जी मदद करे, उन्हीअ किस्से जो वर्णनु पंहिंजनि लफ़्जनि में करियो।



तव्हीं छा सिखिया

- हिन सबक़ मां तव्हां खे इहा ज्ञाण मिली त माइटनि सां सचु गाल्हाइणु खपे ऐं जेकडुहिं का ग़लत ग़ाल्हि या कमु थिए थो त चुप करे वेही न रहिजे, बल्कि हिमथ रखी उन्हीअ परेशानीअ जो समाधान कजे, जीअं दीपक ऐं मनोज गुम थियल छोकिरे खे बचायो। हू पंहिंजनि माइटनि सां वापस वजी मिलियो।



वधीक ज्ञाण

बाल वीरता पुरस्कार

भारत में ब्रारनि खे गैर मामूली बहादुरी डेखारण लाइ इहो सनमान डिनो वेंदो आहे। ही इनाम उन्हनि ब्रारनि खे डिना वेंदा आहिनि, जेके डुखियुनि या खतरनाक हालतुनि में बि मिसाल पेशि करे हिमथ ऐं हौसले जी वाक्फ़ियत डींदा आहिनि।

हिननि इनामनि जी शुरूआति 1957 ई. में थी हुई, जडुहिं राष्ट्रपति भवन जे वेङ्गो बरंदड खेमे में फाथल ब्रारनि खे बचाइण में बिनि ब्रारनि बहादुरी डेखारी। तडुहिं खां हर साल प्रजावादी डींहं जे मौके ते ही इनाम विरहाया वेंदा आहिनि। हिन सनमान में ब्रारनि खे मेडल, सर्टीफ़िकेट ऐं नक़द इनाम डिना वेंदा आहिनि ऐं अवार्ड हासिल कंदड ब्रार बि प्रजावादी डींहं जी परेड में शिकरत कंदा आहिनि।

ब्रारनि जे बहादुरीअ जा अवार्ड केतिरनि ई भाडनि में डिना वेंदा आहिनि, जिनि में अहम आहिनि-

1. भारतीय बाल वीरता पुरस्कार
2. संजय चोपड़ा पुरस्कार
3. गीता चोपड़ा पुरस्कार
4. बापू गांधीजी पुरस्कार



सबक़ जे आख़िर जा सुवाल

1. हेठियनि सुवालनि जा जवाब लिखो :

- (i) दीपक ऐं मनोज कहिड़े इरादे सां खंडहर में विया?
- (ii) खंडहर में बिन्हीं भाउरनि छा डिठो?
- (iii) दीपक ऐं मनोज जी मदद लाइ केरु आया?
- (iv) पुलिस पंहिंजो फ़र्जु कीअं पूरो कयो?

2. हेठि डिनल जुमिला कांहिं, कांहिं खे चया आहिनि :

- (i) “पंहिंजे नंढे भाउ जो ख़्यालु रखजो ऐं पाण सां गडु ई खेसि वठी अचिजो।”
- (ii) “इहे माण्हू नंढिड़नि छोकिरनि छोकिरियुनि खे छो खणी वेंदा आहिनि?”
- (iii) “उहे उन्हनि बारनि खे अपाहिज बणाए बिख्या पिनाईदा आहिनि।”
- (iv) “चडो थियो, जो हिन भेरे असां खे उहो भौकंदड़ कुतो न गडियो।”

3. सही (✓) या ग़लत (×) जा निशान लगायो :

- (i) हिक गोठ में हिकु नंढिड़ो छोकरो गुम थी वियो। ()
- (ii) स्कूल हली रहियो हो त दीपक ऐं मनोज जी माउ भजुंदी भजुंदी आई। ()
- (iii) दीपक ऐं मनोज पुराणे खंडहर में धीरे धीरे क़दम रखिया। ()
- (iv) दीपक ऐं मनोज खे गोठ वारनि ऐं पुलिस तरफ़ां इनाम मिलिया। ()

4. हेठियनि सुवालनि जा जवाब थोरे में लिखो :

- (i) डाडीअ बारनि खे कहिड़ी ताकीद कई ऐं छो?
- (ii) स्कूल मां मोटंदे टिन्हीं भाउरनि छा डिठो?
- (iii) दीपक ऐं मनोज कहिड़ी सरबस्ती ग़ाल्ह कई?
- (iv) दीपक ऐं मनोज जी माउ भिखारीअ जे बारे में छा बुधायो?
- (v) हिन भेरे असां खे उहो भौकंदड़ कुतो गडियो। ()



सबक़ बाबत सुवालनि जा जवाब

1. (i) सनसनी - दहशत
(ii) खंडहर - टुटल फुटल इमारत
(iii) तलाश - गोल्ला
(iv) सरबस्ती - सिलसिलेवार
(v) बरकरार - काइमु
3. खाल :
 - (i) नंढिडो छोकरो
 - (ii) अपाहिज भिखारी
 - (iii) इमारत
 - (iv) नोकदार
 - (v) कैमराऊं



नवां लफ़्ज़

- तलाश = गोल्ला
- सनसनी = दहशत
- खंडहर = टुटल फुटल इमारत
- ताकीद = आगाहु, हिदायत
- सरबस्ती = सिलसिलेवार, समूरी
- बरकरार = काइमु
- सुरबाट = भुणिके सां, धीरे



आडुरियूं ऐं मुंडी

ईश्वर, कुदरत वारे, अनेक नायब रचनाऊं रचियूं आहिनि। समूरी कायनात जे सिरजणहार सभिनी में का न का खूबी बख्शी आहे, जेका उन जो कदुरु कराए थी। जीअं रंगा रंगी गुलनि मंझि खुशिबूइ उन्हनि जे रंग ऐं सूंहं में इजाफो करे थी, आसमान मंझि सिजु, चंडु ऐं तारा सूंहं वधाइनि था। उन्हीअ खालिक इंसान खे खलिके, किस्में किस्में जी डाति बख्शे मालामाल कयो आहे। इनकरे इंसान खे सभिनी खां वधीक खूबियुनि सां भरपूर सुंदर कारीगरी लेखिजे थो। ईश्वर इंसान खे अनेक गुण डिना आहिनि, इन करे हर इंसान जी पंहिंजी पंहिंजी अहमियत आहे। किनि इंसाननि में खासि गुण, के खासि खूबियूं उन खे बियनि इंसाननि खां बहितर बणाईनि थियूं। खालिक इंसान खे प्यार, निवडत, हलीमाई (निहठाई या नम्रता), शेवा, सहनशीलता ऐं महिनत करण जी जेका डाति बख्शी आहे, उहा हिक इंसान खे बिए इंसान खां जुदा ऐं बहितर बणाए थी पर इन्हनि मां जंहिं खे निवडत जो नियाज अता थियल आहे, उहो सभ खां अगिरो मजियो वेंदो आहे।



सिखण जा नतीजा

हिन सबक खे पढण खां पोइ शागिर्द-

- भाषा जे बारीकियुनि / बंदोबस्त खे लिखियत में कमि आणीनि था। जीअं त कवीता जे लफ्जनि खे बदिले, माना ऐं लय खे समुझणु;
- इजहार जे अलग अलग इबारतुनि / रूपनि खे सुजाणनि था, खुदि लिखनि था। जीअं त कवीता, कहाणी, मजमून वगैरह;
- पढियल सामग्रीअ ते चिंतन कंदे समुझ जे लाइ सुवाल पुछनि था।



9.1 बुनियादी सबकु



(1)

ठही आई ठाठ सां चोखी चिलिकेदार,
मुंडीअ मचायो मामलो मुश्किल मजेदार,
पाइण लाइ अची पेई पंजनि ई मंझि पचार,
हरिका रही होशियार, हुजत हलाइण वास्ते।

(2)

सोनारो अमीन थी आसण ते आयो,
हुकुम हर कंहिं खे थियो : हुजत हलायो,
पंहिंजी पंहिंजी लाइकी बेशक बतायो,
जंहिं साबित सुणायो, मुंडी सा मूं खां वठे।

(3)

विचींअ उथी वाह जो डि़नो दादु दलीलु,
चे वडिपणु वरिसे में मिलियो डि़सो मुंहिंजो ड़ीलु,
मूं खां आहे केतिरो बियनि जो क़दु क़लीलु,
जा सभिनि सुरखील मुंडी तंहिंखे ई मिले।

(4)

बहुगुण ब्राच उथी चयो खोले खूबु गलो,
पवित्र आहियां, पायां आऊं ई डभ-छलो,
मूं बिन हिंदुनि जो न थिए क्रिया कर्मु भलो,
पंडित वट चलो त चवंदो सचीअ साख सां।



(5)

डसिणीअ डाढे डांव सां चयो चुस्तु वरी,
डसे मागु मुंझियल खे थी करियां रहबरी,
चिलाएम न चौंक ते जे सांदहि संतरी,
टुकिरा थी टकिरी, हूंद गाडियूं पवनि गोड़ में।

(6)

आडूठीअ जो आसिरो आहियां आडूठो,
जुंगि बहादुरु जबिरो मिड़नी में मोटो,
ठाहियां घणे ठाह सां ठोकर लाइ ठोंशो,
चाढ़ियां तिलकु थो निरिड़ मथे मां नाज सां।

(7)

उथी फ़खुर ऐं नियाज सां चयो चीच चडियां,
अभिरी, नंढिड़ी नार मां, हीणी ऐं हेठां,
बुहारींदे जाइ जे जिअं बुहर बुक भरियां,
हर हर धरतीअ सां, पाणु गसायां पांहिंजो।

(8)

मेड़ण मिठिड़ी थी लगे, पेरनि पाक पिणी,
हलंदे जुतीअ होत तां पेई छारु छणी,
मूंखे टहल टकोर जी वधीक वाट वणे,
मंझां खाक खणी, सरहो कजो सोन सां।

(9)

चयो अमीन, चडनी डिसी चीच चतुराई,
खिजमत खासी तूं करीं, निउड़त, नीचाई,
मुर्क तुंहिंजी भाइयां, मुंडी हीअ माई,
पिरतऊं पहिराई, सोनी मुंडी चीच खे।



9.2 अचो त समुझूं

हिन कथा-काव्य में हथ जूं पंज आडुरियूं किरदार अदा करे रहियूं आहिनि। इंसान हर वक्ति मां वडो, मां वडो जो तकबरु कंदो रहे थो। हकीकत में प्यार, नियाज, निवडत जा गुण इंसान खे महान बणाईनि था। हिक कथा-काव्य जे जरीए जेका समुझाणी डिनी वेई आहे, उन में निवडत जो वडो दर्जो आहे। 'जो वहे, सो लहे'। जो महिनत कंदो, सो पाईदो। जेको निमी-खिमी हलंदो, उहो सभिनी जो प्यार पाईदो। निवडत जो गुण इंसान खे बेशकीमती बणाए थो।

हिक दफे जी गाल्हि आहे त हिक सोनी मुंडीअ पंजनि ई आडुरियुनि में थिरथिलो मचायो। सुहिणी, सुठी, चिलिकेदार मुंडी जडहिं ठही-जुडी अची हथ में पहुती त विचीं, डसिणी, बाच, आडूठे ऐं चीच- पंजनि ई आडुरियुनि में मुंडी पाइण जी लालसा जागी। आखिर न्याउ कराइण लाइ हलियूं सोनारे डे। उन्हीअ वटि मुंडीअ खे अमानत तौर रखी चयाऊं त तक्हीं फ़ैसिलो करे बुधायो त मुंडी करु पाए। सोनारो बि ठाठ सां अची आसण ते वेठो ऐं चयाई त तक्हां मां हरिका पंहिंजी खूबी ऐं सरसाई साबित करे। जेका आडुरि पंहिंजो पाण खे साबित कंदी, उहा मुंडी मूं खां वठी पाए। सभ खां पहिरीं विचीं आडुरि चयो- मां कद-बुत में सभिनी खां वडी आहियां ऐं इहो वडपिणो मूखे वरिसे में मिलियो आहे। बियूं सभेई मूं खां नंढियूं आहिनि, तंहिं करे जेकडहिं मुंडी मां पाईदियसि त सूहंदी। बाच उथी वडे वाके चयो त मां सभिनी खां पवित्र आहियां, छो त हिंदुनि जा सभेई धर्म कर्म वारा कम मूखे हथ जे गाह जो छलो पाइण खां सवाइ पूरा न थींदा आहिनि ऐं जे इनजी साबिती खपेव हलो पंडित वटि। इन करे मुंडी पाइण जी हकदार मां आहियां। इन ते 'मां सभिनी खां चुस्त आहियां' चई डसिणी उथी खडी थी ऐं चवे त मां भिटकियलनि ऐं मुंझियलनि खे मंजिल जो डसु डियण जो भलो कमु त कंदी ई आहियां ऐं चौक ते सुजागु रही जे चिलायां न त न जाणि त केतिरा हादसा थी पवनि ऐं आमदरफ्त जो मसइलो खडो थी पवे। इन सवाब में भलाईअ जे कम करण वारी हुअण करे मुंडीअ जी हकदार मां आहियां। एतिरे में आडूठे चयो त आडुरियुनि जो बलु त मुंहिंजे करे आहे; मां थुल्हो, मतारो ऐं जबिरो आहियां। किथे जंगि करण जी जरूरत पवे त मां ठौंशो ठहियो पवां। कंहिंजो मान सनमान करिणो हुजे त निरिड ते तिलकु लगाइण जी जिमेवारी मां निभायां। अहिडीअ तरह मां सभिनी खां अगिरो आहियां। हाणे बाकी बची चीची। तंहिं निवडत, निहठाई ऐं ऐजाज सां अर्जु कयो त मां त नंढिडी ऐं नाजुक चीच आहियां। सफ़ाई करण लाइ बुहारी पाईदे मां हेठाहीं थियां त कमु थिए। मूखे पट तां मिट्टी मेडणु मिठो लगंदो आहे। पेरनि जी पाक मिट्टी ऐं जुतीअ मां किरंदड खाक यानी रख खे निमी करे मेडण में मूखे सुखु मिलंदो आहे। मूखे टहिल-टकोर याने शेवा करणु वधीक वणंदो आहे। मुंहिंजी खाक खणी सोन सां मिलाइजे त मुंहिंजो मानु बि सरहो थी पवंदो।



सबक बाबत सुवाल 9.1

1. ब्रेकेट मां सही अखर गोल्हे खाल भरियो :

(मजेदार, हुजत, टहिल-टकोर, चिलिकेदार, मागु मुंझियल, अमीन, दादु दलीलु, बाच)

- (i) ठही आई ठाठ सां चोखी
- (ii) मुंडीअ मचायो मामलो मुश्किल
- (iii) हरिका रहे होशियार, हलाइण वास्ते।
- (iv) सोनारो थी आसण ते आयो।
- (v) विचींअ उथी वाह जो डिनो
- (vi) बहुगुण उथी चयो खोले खूबु गलो।
- (vii) डसे खे थी करियां रहबरी।
- (viii) मूखे जी वधीक वाट वणे।



मशिगूलियूं 9.1

- (1) पंहिंजे हथ जे पंजे खे रंग में बोड़ियो ऐं अच्छे पने ते उन जो छापो हणी, हर आडुरि जो नालो लिखो।
- (2) विचीं, बाच, डसिणीअ, आडूठे ऐं चीच, हरहिक आडुरि जी अहमियत बाबत 1-1 सिट लिखो।



तर्हीं छा सिखिया

- जानिब इंसान खे खूबसूरत गुणनि ऐं शखिसयतुनि सां नवाजियो आहे। प्यार, निवडत, निहठाई, समुझ, महिनत, शेवा, सहनशीलता जहिडा गुण इंसान जाति जी सूंहं में इजाफो कनि था।
- हमेशा निवडत, नियाज ऐं हलीमाईअ सां हलिजे।
- अजायो घमंड न करण घुरिजे।
- सच्चो सोन उहो, जो पाण गसे ऐं चिमके थो।
- असां खे महिनत, नियाज, निवडत सां हलणु खपे। पोइ इंसान सचो सोन बणिबो।



वधीक जाण

(1) काव्य जे सिंफुनि मां हिक सिंफ कथा काव्य थींदी आहे, जंहीं में शाइरु काव्य जरीए हिक कहाणी बुधाईदो आहे। हीअ सिलसिलेवार लिखियल हूंदी आहे। शाइरु कहाणीअ जरीए का न का समुझाणी डींदो आहे।

(2) छंद शास्त्र मूजिबु 'अ', 'इ', 'उ' नंढा सुर हूंदो आहिनि।

'आ, ई, ऊ, औ' वडा सुर हूंदो आहिनि।

मिसालु : 'ठही आई ठाठ सां चोखी चिलिकेदार'

मथीं सिट में लीक डिनल 05 अखर नंढा सुर डेखारीनि था। इन खां सवाइ बिया 09 अखर वडा सुर डेखारीनि था।



9.4 सबक जे आखिर जा सुवाल

1. हेठियनि सुवालनि जा जवाब लिखो :
 - (i) मुंजाईदडु मामलो कंहीं खडो कयो?
 - (ii) आडुरियुनि कंहीं खे अमीन बणायो?

(iii) सोनारे फ़ैसिलो करण खां अगु आडुरियुनि खे छा चयो?

(iv) विचीं आडुरि जो छा चवणु हो?

(v) ड़सिणीअ पंहिंजी लाइकीअ बाबत छा चयो?

(vi) चीच कहिडो तर्कु ड़िनो?

(vii) सोनारे आख़िर मुंडी कंहिं खे पाती ऐं छो?

2. हेठियुनि सिटुनि जो नसुरी रूप लिखो :

(i) ठही आई ठाठ सां चोखी चिलिकेदार।

(ii) हरिका रही होशियार हुजत हलाइण वास्ते।

(iii) मूं खां आहे केतिरो बियनि जो क़दु क़लीलु।

(iv) उथी फ़खुर ऐं नियाज़ सां चयो चीच चडियां।

3. हेठियनि बयाननि सां लाग़ापो रखंदड़ सिटूं बैत मां ग़ोल्हयो :

(i) हरिको पंहिंजी लियाक़त बुधाए।

(ii) मूं खां सवाइ हिंदुनि जो को कमु न थींदो आहे।

(iii) मां वट सां ठौंशो तैयार करियां थो।

(iv) मूंखे शेवा जी वाट वधीक वणे थी।

4. निस्बती लफ़ज़नि जा जोड़ा मिलायो :

(i) मुंडी | (अ) फ़ैसिलो

(ii) अमीन | (ब) पूजा

(iii) पंडित | (स) निरिडु

(iv) तिलकु | (द) ज़ेवर



सबक़ बाबत सुवालनि जा जवाब

1. (i) चिलिकेदार (ii) मजेदार
- (iii) हुजत (iv) अमीन
- (v) दादु दलीलु (vi) बाच
- (vii) मागु मुंझियल (viii) टहिल-टकोर



नवां लफ़्ज़

- ठाठ = शान
- चिलिकेदार = तजले वारो, चमकदार
- मामलो = झगिड़ो, फड़ो
- मुश्किल डुखियो, मुंझाईदडु
- पचार = गाल्हि, जिकिरु
- होशियार = बुद्धीमान, चालाक
- अमीन = फ़ैसिलो कंदडु, फ़ैसिले करण लाइ मुकरर कयल माण्हू
- आसण = विहण लाइ साफ़ सुथिरी जगह, पूजा लाइ विछायल को साफ़ कपड़ो
- हुजत = दलील, पंहिंजो पासो रखणु
- लाइकी = लियाक़त
- बतायो = बुधायो, जाणायो
- साबित = मुनासिब, पको-पुख़्तो
- सुणायो = बुधायो, जाणायो
- कदु कलीलु = नढो कदु
- सुरखील = सभिनी खां वडो, ऊच

- बुहर = किचिरो
- खोले खूबु गलो = वडे वाके
- मागु = रस्तो
- साख = हाक, नामूस, ईमानदारीअ जे करे प्रतिष्ठा
- रहबरी = रस्तो डेखारणु
- संतरी = पहरेदार
- जुंगि बहादुर = वडो वीर
- नाजु = दिलकश अदा, फ़खुरु, वडाई
- बुक = बिनि हथनि जी चीच वारनि भाङनि जो पाण में कटोरे वांगुरु मेलाप
- भरियां = खणां
- पाक = पवित्र
- पिणी = सन्ही मिट्टी
- छार = खाक, रख
- चतुराई = सियाणप
- खासी = निजु
- खिजमत = शेवा टहल, आजियां
- पिरतऊं = प्यार सां



सुहिणी मेहार

सिंधी शाइरीअ जो सरताज शाइरु शाहु अब्दुल लतीफ़ हिकु अहिडो शाइरु आहे, जंहीं जा लोक गीत ऐं लोक कहाणियूं सिंधी साहित्य में अहम दर्जो था वालारीनि। संदसि शाइरी लोक कथाउनि जे आधार ते लिखियल आहे। उन्हनि मां 'सुहिणी मेहार' जी लोक कथा जी जाण हिक सबक मां हासिल कंदासीं। हिन लोक कथा में आत्मा ऐं परमात्मा जो मेलाप डेखारियल आहे। 'सुहिणी आत्मा आहे त मेहार परमात्मा'।



सिखण जा नतीजा

हिन सबक खे पढ़ण खां पोइ शागिर्द-

- पंहींजे आसपास मौजूद लोक कथाउनि ऐं लोक गीतनि जे बारे में बुधाइनि था;
- कंहीं रचना खे पढ़ी, उन जे समाजिक मुल्हनि ते चर्चा कनि था। उन जा कारण जाणण जी कोशिश कनि था। पंहींजे आसपास रहण वारनि कुटुंबनि खां सुवाल पुछनि था;
- शाह अब्दुल लतीफ़ जूं बियूं कहाणियूं पढ़नि था।



10.1 बुनियादी सबक

जिनि डींहींनि में हिंदुस्तान में मुग़ल घराणे जो शहंशाह राजु कंदो हो, उन्हनि डींहींनि में पंजाब जे गुजरात शहर में हिकिडो मशहूर कुंभरु रहंदो हो। संदसि नालो तुला कुंभरु हो। हुन जा ठाहियल थांव खुदि बादशाह ऐं अमीर कमु आणींदा हुआ। इनकरे वटिसि हर किस्म जो सुखु मौजूद हो। खेसि हिक सिक्कीलधी धीअ हुई। संदसि चहरे मां नूरानी नूरु पियो बहकंदो हो। अकुल में बि अकाबर हुई। संदसि

बेमिसाल सूंहं जे करे खेसि सड्डींदा ई सुहिणी हुआ। उन्हीअ ज़माने में तुर्किस्तान जे शहर बुख़ारा में मिर्ज़ा अली नाले वड्डो वापारी रहंदो हो। वटिसि माल मताअ जी कमी कान हुई, पर औलाद कोन होसि। हिकिडे दफ़े संदसि शहर में हिकिडो दरवेश आयो। मिर्ज़ा अलीअ साणुसि दिल जो हाल ओरियो। हुन दरवेश चयुसि, “तोखे पुटु त थींदो, पर सोरहनि सालनि जी उमिरि में तोखां जुदा थी वजी परडेहु वसाईंदो।” इन्हीअ ग़ाल्हि खेसि दुखी कयो, त बि औलाद बिना



सुज समुझी उहो मंज़ूर कयाई। ड़हनि महिननि बइदि खेसि हिकु पुटु ज़ाओ। संदसि नालो रखियाई इज़त बेग। खेसि ड़ाढो लाड कोड सां निपायाई। इज़त बेग जड़हिं सामाणो, तड़हिं हिंदुस्तान जी हाक बुधाई। दिल में शौंकु जागियुसि त वजी हिंदुस्तान जो सैर करे अचां। पिणसि मिर्ज़ा अलीअ खेसि घणो ई रोकण जी कोशिश कई, पर इज़त बेग न मुड़ियो। पोइ त सौदागरीअ जो सामान खणी हू हलियो सफ़र ते।

हिंदुस्तान में ग़ुचु अरिसो दिल्लीअ में रहियो। जड़हिं दिल्लीअ जे ऐश अशिरत मां दिल भरिजी वियसि त लाहौर ड़ाहुं रुखु कयाई। लाहौर मां केतिरियूं नफ़ीस ऐं उमदियूं शयूं ख़रीद करे वापस वतन वरण जो वीचारु कयाई। रस्ते ते रावी ऐं चिनाब नदियुनि जे दोआब में अड़ियल गुजरात शहर जी रौनक ड़िसी उते सैरु ऐं आराम करण लाइ तरसियो।

शहर जे अमीरनि सां ड़ेठ वेठ थियसि त तुला कुंभर जे थांवनि जी वाखाणि बुधाई। दिल थियसि त के बर्तन ख़रीद करे सूखिडीअ तौर गोठ खणी वजां। इन करे पंहिंजे नौकर खे ख़रीदण लाइ तुला कुंभर जे घर मोकिलियाई। नौकर उते सुहिणी ड़िठी त मोटी अची मालिक सां हुन जे सूंहं जी वाखाणि कयाई। इज़त बेग बिना ड़िठे सुहिणीअ ते मोहित थी पियो। पोइ त बर्तन ख़रीद करण जे बहाने अची सुहिणीअ जो दीदार कयाई। बसि, मुहबत जो मेख दिल में पुख़्तीअ रीति ठोकिजी वियुसि। ब्रिए तरफ़ बि सागियो हाल थियो।

सो वतन वरण जो वीचारु त्यागे, गुजरात में वेही रहियो। सुहिणीअ जे इश्क़ में दीन दुनिया जी सुधि बुधि विजाए वेठो ऐं वड्डे अघ ते थांव ख़रीद करे, सस्ते अघ में विकिणी छड्डींदो हो। आहिस्ते आहिस्ते संदसि धन दौलत ख़तम थी वियो। इन करे तुला कुंभर खे अर्जु करे चयाई, “जेकड़हिं तव्हीं चओ त मां तव्हां वटि नौकिरी करे, समूरो कर्ज चुकतू करियां।” तुला कुंभर संदसि ग़ाल्हि मजी खेसि मेंहूं चारण जो कमु सौंपियाई। उन कम करे संदसि नालो पइजी वियो ‘मेहार’।

हिकिडे डींहुं शाम जो सुहिणी वथाण में आई। मेहार खेसि अकेलो डिस्सी साणुसि पंहिंजी दिल जो हाल ओरियो। सुहिणी सुभाव जी हलीमु हुई, तंहिं खां सवाइ मेहार जी सुहिणी शिकिल डिस्सी, मथिसि हिरखु हारे वेठी। पोइ त रोजु शाम जो वथाण में मेहार वटि अची विहंदी हुई ऐं बई पाण में मुहबत वंडींदा हुआ। पर इश्कु ऐं माशूक कडहिं बि लिकण जा न आहिनि। सो सुहिणीअ जी माउ खे बिन्हीं जे प्रेम जी ज्ञाण पइजी वेई, सो धीउ खे समुझाइण ऐं मजाइण जी कोशिश कयाई; पर हूअ हठ ते थी बीठी। तंहिं करे माणसि लाचार थी पंहिंजे मुडिस सां गाल्हि कई। तुला गिला खां बचण खातिर यकिदमु मेहार खे नौकिरीअ मां कढी छडियो ऐं सुहिणीअ खे डम सां परिणाए छडियाई।

हेडांहुं मेहार बि महबूब खां विछुड़ी, नउमेद थी, झंग मुंहं डेई उथी हलियो। घुमंदो घुमंदो अची गुरू गोरखनाथ जी मढीअ में निकितो। संदसि सुहिणी शिकिल ऐं लछणनि, महंत खे मोहे विधो। मेहार महंत जी तमाम घणी खिदमत ऐं चाकिरी कई। आखिर महंत मथिसि राजी थी खेसि वर घुरण लाइ चयो। मेहार पंहिंजी महबूबा सां विसाल जी ख्वाहिश डेखारी। महंत दुआ कयसि, “तुंहिंजे अंदर जी आश जल्दी पूरी थींदी।”

उन बइदि मेहार चिनाब नदीअ जे किनारे ते आयो ऐं सुहिणीअ जे साहुरे घर साम्हूं नदीअ जे बिए किनारे ते अची दूहीं दुखाए वेठो। घणेई माणहू वटिसि पुछाणो करण ईंदा हुआ। जल्दु ई संदसि हाक हंधें मागहीं फहिलिजी वेई। किनारे ते रहंदड़ मल्लाह ऐं बेले रोज़ मछी, मखणु, डुधु वगैरह खेसि डींदा हुआ। जडहिं उन्हीअ फकीर जी हाक सुहिणीअ जे कनि पेई त खेसि पक थी त उहो ज़रूरु मेहार हूंदो। सुहिणी नदी पार करे फकीर जी जियारत लाइ आई। मेहार खे सुजाणे, साणुसि अहवाल ओरियाई।

पोइ त हर रोज़ सुहिणी रात जो पको घड़ो खणी, घड़े जे सहारे नदी तरी मेहार वटि वेंदी हुई ऐं असुर जो वापस पंहिंजे घर मोटंदी हुई ऐं घड़ो घर जे बाहिरां गाह में लिकाए रखंदी हुई।

हिकिडे डींहुं सुहिणी घर खां बाहिर पिए निकिती त संदसि निणान जी निंड खुली पेई। हुन संदसि पुठि वरिती ऐं सजी गाल्हि समुझी वेई। पंहिंजे भाउ डम सां समूरी गाल्हि कयाई त हू अची ततो। पहिरीं त बिन्हीं जणनि सुहिणीअ खे घणो समुझायो ऐं धमकायो, पर सुहिणी न मुड़ी। पोइ त हुननि सोचियो त अहिडी जाल खे खतम करण घुरिजे; इन करे हिकिडे डींहुं संदसि निणान मंझंदि जो गाह में लिकलु पको घड़ो खणी, उन्हीअ जगह ते कचो घड़ो रखी छडियो।

उन डींहुं रात जो जबरदस्त तूफान अची लगो ऐं मींहुं बि वसिकारा करे वसण लगो। जणु त कुदिरत बि सुहिणीअ खे मना थे कई त पंहिंजो पाणु बचाए। नदीअ जे किनारे ते वेठल मुहाणनि बि सुहिणीअ खे सलाह डींदे चयो, “मत जा सुहिणी मत जा।” पर सुहिणी त महबूब सां मिलण लाइ आती हुई, सा भेरो कीअं भजे। ऊंदहि में कल ई कान पियसि त घड़ो कचो आहे। हूअ बिना संसे घड़ो खणी पाणीअ में घिडी पेई। विच सीर में घड़ो पाणीअ में भुरी पियो। पोइ हूअ हिमथ करे हथ पर हणण

लगी। जडहिनं हथ पर हणी निसती थी पेई, तडहिनं मेहार खे पुकारण लगी : मेहार ओ मेहार! मेहार त अगे ई संदसि आसिरे में वेठो हो, सो सुहिणीअ जूं दाहूं बुधी नदीअ में घिडी पियो। सुहिणीअ ताई पहुतो ई मस त हिमथ जवाब डेई वियसि। आखिर बई साणा थी हिक बिए जे भाकुर में दरियाह में समाइजी विया।



10.2 अचो त समुझूं



शाह साहिब पंहिंजे काव्य मार्फत हकीकी इश्क (परमात्मा सां इश्क) खे आम माणहुनि खे समुझाइण लाइ मिजाजी इश्क (दुनियवी इश्क) जे कहाणियुनि जो सहारो वरितो आहे। इन लाइ शाह साहिब पंहिंजे काव्य में लोक कथाउनि खे शामिल कयो आहे। उन्हनि लोक कथाउनि मां हिक कथा सुहिणी मेहार जी आहे। हिन लोक कथा में शाह साहिब प्रेम ऐं त्याग खे डेखारियो आहे त मेहार सुहिणीअ जे प्यार में कीअं पंहिंजो सभु कुझु कुर्बान थो करे छडे ऐं सुहिणी बि मेहार जे सचे इश्क में पंहिंजी जानि जी बि परवाह नथी करे ऐं आखिर में बई मिली हिकु था थियनि ऐं पंहिंजो पाण खे फना था करे छडीनि।

शाह साहिब हिन लोक कथा जरीए बुधायो आहे त परमात्मा खे कीअं पाए सघिजे थो। जेको सचो आशिक (प्रेमी) आहे ऐं उन जो मन साफ ऐं सचो आहे त खुदि परमात्मा अची उन सां मिले थो। सुहिणीअ जो घडो पाणीअ में भुरी थो वजे ऐं हूअ मेहार खे पुकारे थी त मेहार उन जो आवाज बुधी सुहिणीअ वटि पहुचे थो। शाहु सुहिणीअ खे आत्मा ऐं मेहार खे परमात्मा बुधायो आहे।



सबक बाबत सुवाल 10.1

1. सागी माना वारनि लफ़्ज़नि जा जोडा मिलायो :

(i) नफीसु	(अ) साराह
(ii) वाखाणि	(ब) अजब
(iii) हलीमु	(स) मेलापु
(iv) तपरस	(द) नाजुक
(v) विसालु	(य) निमाणी

2. हेठि डिनल जुमिला कंहिं, कंहिं खे चया आहनि :

- (i) “तोखे पुटु त थींदो, पर सोरहनि सालनि जी उमिरि में तोखां जुदा थी वजी परडेहु वसाईंदो।”
- (ii) “जेकडुहिं तव्हीं चओ त मां तव्हां वटि नौकिरी करे सजो कर्जु चुकतू करियां।”
- (iii) “मत जा सुहिणी मत जा।”
- (iv) “तुंहिंजे अंदर जी आश जल्दी पूरी थींदी।”



मशिगूलियूं 10.1

- (1) शाह अब्दुल लीतफ़ जे लिखियल लोक कथाउनि जो चार्ट ठाहियो।
- (2) सुहिणी मेहार जे हिन प्रेम कहाणीअ बाबत पंहिंजा राया पेशि करियो।



तव्हीं छा सिखिया

- हिन सबक़ में तव्हां शाह साहिब जे लोक कथा जी सूरमी (नायिका) सुहिणीअ बाबत ज़ाण हासिल कई त घटि पढियल ऐं गोठाणी जिंदगी गुज़ारण वारी हूंदे बि कहिड़ी न सीरत, सूंहं, जज़्बात, हकीकी इश्क़ पाइण जी चाहिना रखण वारी आहे।

हुन जे जज़्बे में उमंग, उत्साह भरियल आहे। परमात्मा खे पाइण जे लाइ कोशिश कंदे पंहिंजे मक़सद में कामियाब थी थिए।



वधीक ज़ाण

शाह अब्दुल लतीफ़ भिटाई (1689 ई.-1752 ई.) सिंधी साहित्य जो सिरमोर कवी ऐं सूफी संत हो। शाह जे शाइरीअ जी भेट अंग्रेजीअ जे शाइर शेक्सपीअर सां कई वजे थी।

हिननि जी मुख्य काव्य रचना ‘शाह जो रिसालो’ आहे, जंहिं में सिंधी बोलीअ में रचियल सूफी बैत सहेडियल आहनि।

इहे बैत सिंधु जे लोक कहाणियुनि ते बधल आहिनि। शाह साहिब हिननि बैतनि में रूहानी ख्यालनि खे निहायत सादे ऐं सुहिणे अंदाज़ में पेश कयो आहे।

शाह अब्दुल भिटाईअ जी ज़िंदगी इंसानियत, मुहबत ऐं मज़हबी आदर्शनि ते बधल हुई। हुननि जे बैतनि में परमात्मा जी बंदगी, फ़ेलसूफी ऐं आलमी प्यार जी गहराईअ खे महसूस करे सघिजे थो।



10.4 सबक़ जे आख़िर जा सुवाल

1. हेठियनि सुवालनि जा जवाब लिखो :

- (i) सुहिणीअ जे पिता जो नालो छा हो ऐं हू कहिड़ो कमु कंदो हो?
- (ii) इज़त बेग जी धन दौलत कीअं ख़तमु थियण लगी?
- (iii) सुहिणीअ जी सीरत निगारीअ ते नोटु लिखो।
- (iv) 'सुहिणी मेहार' लोक कथा जो वर्णन पंहिंजनि लफ़्ज़नि में करियो।


2. हेठियनि इस्तलाहनि जी माना लिखी जुमिलनि में कमि आणियो :

- (i) अखि टेट करणु
- (ii) पुछाणो करणु
- (iii) हिरखु हारे विहणु
- (iv) सेन हणणु

3. जुमिले मां लीक डिनल लफ़्ज़ बदिरां ब्रेकेट मां मुनासिब लफ़्ज़ु चूंडे जुमिलो वरी लिखो :

- (i) गुजरात शहर में हिकिड़ो मशहूर कुंभर रहंदो हो। (नामियारो, नढो, शाहूकार)
- (ii) संदसि चेहरे मां नूरानी नूरु पियो बहकंदो हो। (ऊंदहि, अंधकार, रोशनी)
- (iii) हिंदुस्तान में ग़चु अरिसो दिल्लीअ में रहियो। (साल, महीना, वक्तु)
- (iv) हिकिड़े डींहुं शाम जो सुहिणी वथाण में आई। (सुबूह, सांझी, मंझदि)

4. हेठि डिनल खाको पूरो करियो :



5. ब्रेकेट मां सही जवाब गोल्हे चौकुंडनि में लिखो :

(i) छा तव्हां कुतुब मिनार डिठो आहे?

हिन जुमिले जो किस्मु-

(हाकारी, नाकारी, सुवाली)

(ii) राजेश अंबु खाधो।

लीक डिनल लफ़्जु-

(फ़ाइलु, फ़इलु, मफ़ऊल)

(iii) 'नहर' जो अदद जमउ-

(नहरी, नहरूं, नहरियूं)

(iv) 'ख़रीद कयो'-

(हर्फु जुमिलो, फ़इलु, ज़मीरु)



सबक़ बाबत सुवालनि जा जवाब

1. जोड़ा मिलाइणु :
 - (i) नफ़ीसु - नाजूक
 - (ii) वाखाणि - साराह
 - (iii) हलीमु - निमाणी
 - (iv) तपरस - अजब
 - (v) विसालु - मेलापु
2. (i) हिक दरवेश मिर्जा अलीअ खे चयो।
 - (ii) इज़त बेग तुला कुंभर खे चयो।
 - (iii) मुहाणनि सुहिणीअ खे चयो।
 - (iv) महंत मेहार खे चयो।



नवां लफ़ज़

- नूरानी नूर = रूहानी जोति
- ग़चु = घणो, चडो
- झोरे = कमज़ोर
- नफ़ीसु = नाजूक
- मेख = किली, शीख़
- हलीमु = निमाणी
- मुश्क = कस्तूरी
- कातिर = खातिर

- पाक दामन = पवित्र
- कूफ़ो = फ़कीरनि जो टोलो या मेडु
- कफ़नी = फ़कीराणा या दरवेशाण कपड़ा
- विसालु = मेलापु
- मल्लाहु = ब्रेडी हलाईदु
- रान = टंग जो मथियों हिसो, सथर
- पछाणे = सुजाणे
- जर्दु = पीलो, फिको
- तपरस = अजब
- कल = जाण, ख़बर, सुधि



हिंगलाज तीर्थ

तव्हां पंहिंजनि माइटनि सां गडु कांहिं न कांहिं यात्रा धाम जा दर्शन कया हूंदा। जिते अव्हां पंहिंजी श्रद्धा ऐं आस्था मूजिबु पूजा पाठ पिण कया हूंदा ऐं यात्रा धाम जे भंडारे जो प्रसाद बि गृहण कयो हूंदा। अजु असां सिंधियुनि जे अहिडे ई हिक पवित्र तीर्थ धाम जी ज्ञाण हासिल कंदासीं, जहिं जो नालो हिंगलाज तीर्थ आहे। जेको पाकिस्तान जे बलोचिस्तान प्रांत जे हिंगलाज में आहे ऐं जिते गुफा में माता हिंगलाज जी मूर्ती निद्रा अवस्था में बिराजमान आहे।



सिखण जा नतीजा

हिन सबक़ खे पढ़ण खां पोइ शागिर्द-

- कांहिं रचना खे पढ़ी, उन जे समाजिक मुल्हनि ते चर्चा कनि था। उन जा कारण ज्ञाणण जी कोशिश कनि था। पंहिंजे कुटुम्ब खां बियनि तीर्थ स्थाननि जे बारे में सुवाल पुछनि था;
- भाषा जे बारीकियुनि / बंदोबस्त खे लिखयत में कम आणीनि था;
- इजहार जे अलग् अलग् इबारतुनि / रूपनि खे सुजाणनि था, खुदि लिखनि था;
- जुदा जुदा तीर्थ स्थाननि बाबत दोस्तनि सां चर्चा कनि था।



11.1 बुनियादी सबक़

हिंगलाज असां हिंदुनि जो हिकु कदीम तीर्थ स्थान आहे। इहो हिन वक्ति पाकिस्तान जे बलोचिस्तान प्रांत जे हिंगलाज में हिंगोल नदीअ जे किनारे ते आहे। हिन तीर्थ स्थान जी वडनि वडनि

संतनि, महात्माउनि, विद्वाननि, दरवेशनि, साधुनि, ऋषियुनि मुनियुनि ऐं सतिपुरुषनि यात्रा कई आहे। सिंधु जे मशहूर कवी शाह अब्दुल लतीफ जे शाइरीअ में बि घणनि हंधि हिंगलाज माता जो जिकिरु अचे थो। हीउ मंदर 51 पीठनि मां हिकु आहे। हिंदू ऐं तंहिं में बि सिंधी हिन में तमामु घणी आस्था रखंदा आहिनि। मुसलमान हिन खे 'नानी पीर' करे चवंदा आहिनि।

जिते देवी देवताऊं निवास कंदा आहिनि, उहो धाम उन्हनि जे नालनि सां मशहूर थी वेंदो आहे। जिते वडा यज्ञ ऐं हवन थींदा आहिनि, उहे बि तीर्थ स्थान बणिजी वेंदा आहिनि। अहिडनि हंधनि ते वज्रण सां मन प्रसन्न थी वेंदो आहे।

हिंगलाज तीर्थ ते पहिरीं पैदल या उठनि ते वजी सघिबो हो ऐं उते पहुचण में घणो वक्तु लग्गी वेंदो हो। पर अजुकल्ह जे मशीनी दौर में मोटरुनि गाडियुनि जरीए उते सवलाईअ सां पहुची सघिजे थो। सिंधु जे कराची, लस बेले ऐं बलोचिस्तान खां यात्री हज़ारनि जी तादाद में हिन पवित्र स्थान ते ईंदा आहिनि। हिंगलाज पहुची यात्री सुबूह जो सवेर माता जो दर्शन कंदा आहिनि। पोइ पाठ पूजा ऐं आरती कंदा आहिनि। हू ब्रह्म कुंड, तल कुंड, खीर कुंड, काली कुंड जो दर्शन कंदा आहिनि। माता जे कुंड में इश्नान कंदा आहिनि।

हिंगलाज माता जी मूर्ती हिक गुफा में निद्रा अवस्था में विराजमान आहे। यात्री उन गुफा में सिरकंदे सिरकंदे दाखिल थींदा आहिनि।

हिंगलाज माता काठियावाड़ जे राजा जी कुल देवी हुई। वक्त पुजाणां राजा जे पोंयनि खे मध्य प्रदेश जे छिंदवाड़ा में लडिणो पियो। हू पाण सां गडु हिंगलाज माता जी मूर्ती खणी आया ऐं उते उन खे बिराजमान कयो। मध्य प्रदेश, राजस्थान, गुजरात ऐं बियनि प्रांतनि में बि हिंगलाज माता जा नंदा वडा मंदिर आहिनि, जिते पूरी श्रद्धा सां पूजा आराधना थींदी रहंदी आहे।



11.2 अचो त समुझू



सबक में हिंगलाज माता बाबत जिकिरु कयल आहे। हरहिक तीर्थ स्थान जी पंहिंजी महिमा आहे। हिंगलाज माता तीर्थ स्थान सदियुनि खां मशहूर आहे। इहो तीर्थ स्थान बेमिसाल आहे, जो हिंगलाज माता जी मूर्ती हिक गुफा में निंड अवस्था में विराजमान आहे। दुनिया जे जुदा जुदा हंधनि तां हिंगलाज माता देवीअ जो दर्शन करण यात्री ईंदा आहिनि।



सबक़ बाबत सुवाल 11.1

हेठियनि सुवालनि जा जवाब ड़ियो :

1. हिंगलाज तीर्थ कहिड़े प्रांत में आहे?
2. सिंधु जे कहिड़े मशहूर कवीअ हिंगलाज तीर्थ जी यात्रा कई?
3. मुसलमान हिन तीर्थ खे कहिड़े नाले सां पुकारींदा आहिनि?
4. हिंगलाज माता जी मूर्ती किथे ऐं कहिड़ी अवस्था में बिराजमान आहे?



मशिगूलियूं 11.1

- (1) भारत में 'चार धाम' जा ज़िकिर कयो। मिसाल-
(अ) नालो (ब) जगह / राज्य (स) महिमा
- (2) पंहिंजी कंहिं बि हिक 'सैर यात्रा' बाबत 10 जुमिला लिखो।



तव्हीं छा सिखिया

- हिन सबक़ ज़रीए हिंगलाज तीर्थ जी ज़ाण हासिल कई।
- हिंगलाज तीर्थ कहिड़े प्रदेश में आहे ऐं उते कीअं पहुचिबो आहे, उहा पिण ज़ाण तव्हां हासिल कई।
- हिंगलाज तीर्थ जे पूजा आराधना जे बारे में ज़ाणी सघिया।
- हिंगलाज तीर्थ में आयल कुंडनि खां वाकुफु थिया।
- शागिर्दनि में भाईचारे ऐं एकता जो जज़्बो जागियो।



वधीक ज्ञाण

दुनिया जा मशहूर मंदर-

- (1) अंगकोर वट (कम्बोडिया)
- (2) स्वामी नारायण अक्षर धाम (न्यू जर्सी)
- (3) श्री रंगनाथन स्वामी मंदर (तमिलनाडू, भारत)
- (4) प्रमबानन मंदर (जावा, इंडोनेशिया)
- (5) कालिका भगवती मंदर (बैंगलुंग, नेपाल)



सबक़ जे आख़िर जा सुवाल

1. हेठि डिनल सुवालनि जा जवाब डियो :

- (i) हिंगलाज तीर्थ कहिड़ीअ नदीअ जे किनारे ते आहे?
- (ii) हिंगलाज तीर्थ ते यात्री कीअं पहुचंदा हुआ?
- (iii) हिंगलाज तीर्थ में आयल कुंडनि जा नाला लिखो।
- (iv) हिंगलाज माता जी मूर्ती गुफ़ा में कहिड़ी अवस्था में बिराजमान आहे?
- (v) काठियावाड़ जो राजा कहिड़े प्रदेश में वियो?

2. हेठियों टुकरु पढ़ी, अमली कमु पूरो करियो :

हिंगलाज असां हिंदुनि जो हिकु करे चवंदा आहिनि।


(अ) हिक लफ़्ज़ में जवाब डियो :

- (i) तीर्थ स्थान जो नालो -
- (ii) प्रांत जो नालो -
- (iii) नदीअ जो नालो -
- (iv) मशहूर कवीअ जो नालो -

(ब) ख़ाको पूरो करियो :

अददु वाहिदु	महात्मा		घणो	
अददु जमउ		असां		किनारा

(स) गोलनि में मुनासिब लफ़्ज़ लिखो :



3. ग्रामर मूजिबु हेठियां लफ़्ज़ सुजाणो :

- (i) हिक्कु (ii) मूर्ती
(iii) आहिनि (iv) ऐं

4. हिदायत मूजिबु ज़मान बदिलायो :

- | | |
|--|------------------------|
| (i) असां सवेल उथंदा आहियूं। | (ज़मान मुस्तक़बिल) |
| (ii) मंत्री जलसे में वक्त सां पहुतो। | (ज़मान हाल इस्तमुरारी) |
| (iii) राजा भोज़ ग़रीबनि जी शेवा करे रहियो आहे। | (ज़मान माज़ी बईद) |
| (iv) तव्हां केतिरा ई किताब पढ़िया हुआ। | (ज़मान माज़ी) |
| (v) मुंहिंजो उस्तादु मूंखे हिसाब सेखारींदो। | (ज़मान हाल बईद) |



सबक़ बाबत सुवालनि जा जवाब

1. हिंगलाज तीर्थ पाकिस्तान जे बलोचिस्तान प्रांत में आहे।
2. सिंधु जे महान कवी शाह अब्दुल लतीफ़ हिंगलाज तीर्थ जी यात्रा कई।
3. मुसलमान हिन तीर्थ खे 'नाना पीर' जे नाले सां पुकारींदा आहिनि।
4. हिंगलाज माता जी मूर्ती हिक गुफ़ा में निद्रा अवस्था में बिराजमान आहे।
5. हिंगलाज माता काठियावाड़ प्रदेश जे राजा जी कुल देवी हुई।
6. बलोचिस्तान खां सवाइ हिंगलाज माता जा तीर्थ ऐं मंदर मध्य प्रदेश, राजस्थान, गुजरात ऐं बियनि प्रांतनि में आहिनि।



नवां लफ़ज़

- कदीम = प्राचीन
- मशहूर = नामियारो
- शाइरी = कवीता
- ज़िकिरु = वर्णन
- आस्था = विश्वास
- निवास = रिहाइश

- धाम = तीर्थ स्थान
- प्रसन्न = राजी
- दौरु = युग
- सवलाई = आसानी
- यात्री = जातरू, मुसाफिर
- तादाद = संख्या
- अवस्था = ज़मार
- सिरकणु = रिड़हणु



आज़ादी आंदोलन में सिंधियुनि जो योगदान

भारत जे आज़ादीअ जे तहरक में सिंधियुनि ऐं सिंधु सरगर्म बहिरो वरितो हो। सिंधु जे हरहिक गोठ ऐं शहर मां आज़ादीअ जो नारो गूँजियो हो। आज़ादी आंदोलन जी हरहिक हलचल, सरगर्मियुनि में सिंधु वासियुनि अहम पार्ट अदा कयो। आज़ादीअ जे अनेक लड़ाकुनि सूर सख़्तियूं सठियूं। केतिरनि खे जेलनि जूं सख़्तु सज़ाऊं डिनियूं वेयूं। पर सिंधी आज़ादीअ खातिर अगिते अगिते वधंदा रहिया ऐं सिर जूं सटूं डिनियूं। हिन सबक में सिंधियुनि जे आज़ादीअ लाइ कुर्बानियुनि जो जिकिरु कयल आहे।



सिखण जा नतीजा

हिन सबक खे पढ़ण खां पोड़ शागिर्द-

- जुदा जुदा विषयनि ते आधार रखंदड़ जुदा जुदा किस्मनि जे रचनाउनि खे पढ़ी, जुबानी ऐं लिखियत रूप में ज़ाहिर कनि था;
- तरह तरह जे संवेदनशील मुद्दनि / विषयनि जहिड़ोकि जाती, धर्म, रंग, जिंस, रीतियुनि रस्मुनि जे बारे में पंहिंजनि मित्रनि, उस्तादनि या कुटुंब खां सुवाल पुछनि था;
- आज़ादी आंदोलन सां वाबस्ता रखंदड़ अलग अलग किस्मनि जो मवाद (खबरूं, मैगज़नूं, कहाणी, ज़ाण डींदड़ सामग्री, इंटरनेट ब्लॉग ते शायी थींदड़ मवाद वगैरह) खे समुझी पढ़नि था ऐं उन में पंहिंजी पसंदगी-नापसंदगी, रायज़नी, नतीजनि वगैरह खे ज़बानी / इशारनि जी भाषा में ज़ाहिर कनि था।



12.1 बुनियादी सबक

सदियुनि खां असांजी भारत माता गुलामीअ जे जंजीरुनि में जकिड़ियल हुई। अंग्रेजनि जा अत्याचार सहंदे सहंदे आखिर बगावत जी बाहि भड़िको खाधो। देश वासियुनि अंग्रेजी हुकूमत जे ख़िलाफ़ आवाज़ उथारियो। झांसीअ जी राणी लक्ष्मी बाई, तांतिया टोपे ऐं बियनि, अंग्रेजनि खे ख़ूब टोटा चबाया। बंगाल में बिपिन चंद्र पाल, महाराष्ट्र जे लोकमान्य तिलक ऐं पंजाब जे शेर लाला लजपतराइ, इन्हनि टिन्हिं 'बाल-पाल-लाल' टिमूर्तीअ पिण देश वासियुनि में आजादी हासिल करण लाइ नई सुजागी आंदी। मतलब त भारत जे जुदा जुदा प्रांतनि जे रहवासियुनि आजादीअ जी हलचल में बहिरो वरितो। सिंधी बि पुठिते न रहिया।

1905 ई. में बंगाल जे विरहाडे जी सिंधियुनि पिण मुख़ालिफ़त कई ऐं हलचल में बहिरो वरितो। उन वक्ति ई शिकारपुर जे गोर्धन शर्मा खे सरकार जे बरख़िलाफ़ लेख लिखण सबब 5 साल जेल जी सजा डिनी वेई।

1920 ई. में शुरू कयल असहकार आंदोलन में केतिरा ई नौजुवान पंहिंजा स्कूल ऐं कॉलेज छडे हलचल में शामिल थिया हुआ। 1930 ई. में महात्मा गांधीअ पंहिंजनि साथियुनि सां लूण ठाहिण लाइ अहमदाबाद में हरिजन आश्रम खां डांडीअ ड़ाहुं परें पंधु कूच कयो। उन वक्त गांधीजीअ जे ऐलान ते कराचीअ में हजारनि जी तादाद में सिंधी स्त्रियुनि ऐं मर्दनि समुंड मां पाणी भरे राम बाग़ में लूण जो काइदो टोड़ियो। उन ई साल में विलायती कपड़े जे बहिष्कार ऐं शराब जे गुतनि ते पिकेटिंग करण लाइ मर्दनि सां गड्डु सिंधु जे सर्वे ज़ालुनि बि बहिरो वरितो।

उन वक्ति जडहिं गंगा भेण खे पकिड़े जेल में नज़रबंद कयो वियो, तडहिं हजारें सिंधी स्त्रियूं हलचल में टिपी पेयूं। उन्हनि मां जेठी सिपाहीमलाणी, सरस्वती देवी, किकी भेण लालवाणी, मोहिन लालचंद, कमला हीरानंद, ठाकुरी सलामतराइ, भेण जमना गोबिंद भाटिया ऐं बियुनि भेनरुनि न सिर्फ़ हलचल में बहिरो वरितो, पर जेल में पिण वेयूं।

जीअं पंजाब खे सरदार भगत सिंह ते नाज आहे, तीअं ई सिंधु खे हेमूं कालाणीअ ते फ़ख़रु आहे, जंहिं खे अंग्रेजी मिलेट्रीअ जी ट्रेन केराइण जी कोशिश कंदे पकिड़ियो वियो। 19 सालनि जे हिन नंढे नौजुवान देश जी आजादीअ सदिके फासीअ जी सजा बि खिलंदे खिलंदे कबूल कई। हुन मुशिकंदे मुशिकंदे 'भारत माता जी जय', 'इंक्लाब जिंदह आबाद' जा नारा हणंदे शहादत जो जामु पीतो।

भारत जी आजादीअ जी हलचल में दादा जयरामदास दौलतराम, डॉक्टर चोइथराम गिदवाणी, मास्टर ताराचंद, प्रोफ़ेसर घनश्यामदास शिवदासाणी, आचार्य जे. बी. कृपलाणी, हूंदराज दुखायल, दादा

शेवक भोजराज, विशनू शर्मा, महिराज लोकराम, हीरानंद करमचंद, नारायणदास बेचर वगैरह पिण बहिरो वरितो।

डॉक्टर चोइथराम गिदवाणीअ खे त विद्यार्थी जीवन में ई मुल्क लाइ मुहबत ऐं अंग्रेज सरकार लाइ नफरत हुई। हू कॉलेजी अवस्था में विद्यार्थियुनि में उत्साहु फूकींदो हो ऐं चवंदो हो त जेके अंग्रेज असांजे जुवाननि खे फासीअ ते चाढ़ीनि ऐं महबूब अगुवाननि खे गोलियुनि सां उडाईनि, तिनि खे डिंसी असां जो रत थो टहिके। अहिडनि अंग्रेजनि खे मुल्क मां तडे कढिजे त बहतर।

हैदराबाद सिंधु में जेल जे मेडीकल ऑफीसर जे उहिदे ते हूंदे डॉक्टर चोइथराम केतिरनि ई इंकलाबी ऐं कौमी कैदियुनि सां लह-विचुड में आयो हो ऐं हुन देश जे सदिके, अंग्रेजनि जी गुलामी करण जे एवजि पंहिंजे उहिदे तां इस्तीफा डेई छडी हुई। खुदि लाला लजपतराइ सिंधु जे दौरे करण वक्ति चयो हो, “हिन नंढी अवस्था में डॉक्टर चोइथराम में जेका मणिया आहे, सा डेखारे थी त आईदह हू देश जा घडा भरींदो। वडा भाग आहिनि सिंधु देश जा, जो वटिनि अहिडो सपूत पैदा थियो आहे।”

आजादीअ जे इतिहास में सिंधी सूरवीर आचार्य जे. बी. कृपलाणीअ जी कयल कुर्बानी त सोनहरी अखरनि में लिखण लाइकु आहे। हू ‘इंकलाबियुनि’ ऐं बागियुनि खे न सिर्फ पनाह डींदो हो, पर हर किस्म जी मदद पिण कंदो हो।

महिराज लोकराम ‘हिंदू जाती’ ऐं हीरानंद करमचंद ‘हिंदू’ अखबार में अंग्रेज सरकार ते काफ़ी जुलह कई। उन्हनि बिन्हीं अखबार जे सम्पादकनि खे केतिरा दफ़ा जेल जूं सजाऊं मिलियूं, पर बई कार्यकर्ता सरकार अगियां असुल न झुकिया ऐं अंग्रेज सरकार खिलाफ़ आवाज उथारींदा रहिया।

हूंदराज ‘दुखायल’ आजादीअ जे हलचल वक्ति पंहिंजनि सुरीलनि देश भगितीअ जे गीतनि सां डफलीअ जरीए नौजुवाननि में जेको उत्साहु फूकियो, उन खे भला कीअं थो भुलाए सघिजे। हूंदराज ‘दुखायल’ सिंधु जे गोठ गोठ में वजी, कौमी गीत गाईदे, आजादी हासिल करण लाइ नई जागिरिता आंदी।

सिंधु जे जुदा जुदा शहरनि में श्री हासाराम पमनाणी, श्री गोपालदास जमयतराइ, श्री चोइथराम वलेछा, श्री जीवनदास जयरामदास, प्रोफेसर ताराचंद गाजरा, श्री गोरधन शर्मा, श्री बलदेव गाजरा ऐं श्री आसनदास भेरवाणीअ आजादीअ जी हलचल में पाणु मोखियो।

स्वामी लीलाशाह, स्वामी टेऊराम महिराज, स्वामी शांती प्रकाश महिराज ऐं बियुनि पिण प्रवचन कंदे ऐं भारत भूमीअ जी महिमा गाईदे, सिंधी जनता में आजादीअ लाइ नई चेतना पैदा कई।

आखिर उन्हनि कौमी परवाननि जा पोरहिया सफल थिया ऐं 15 आगस्ट 1947 ई. ते देश आजाद थियो।



12.2 अचो त समुझूं



असांजी आजादीअ जे आंदोलन में भारत जे कुंड कुड़िछ मां हर जातीअ जे माणहुनि पंहंजो योगदान डिनो ऐं केतिरनि देश भगतनि त जानि बि वतन लाइ कुर्बान कई। हर भाषा ऐं हर प्रांत जे माणहुनि उन में बहिरो वठी पंहंजो योगदान डिनो। इन्हीअ आजादीअ जी हलचल में सिंधु ऐं सिंधुवासी बि पुठिते न रहिया। किनि पंहंजनि लेखनि वसीले त किनि पंहंजनि क्रांतीकारी कमनि वसीले अंग्रेजनि जी मुखालफत कई। केतिरनि ई वीरनि आजादीअ जी शमा ते पतंगे जियां पाणु कुर्बान कयो, जिनि खे कडहिं बि विसारे नथो सघिजे।



सबक बाबत सुवाल 12.1

1. खाल भरियो :

- (i) सदियुनि खां असांजी भारत माता जे जंजीरुनि में जकिड़ियल हुई।
- (ii) 1905 ई. में जो विरहाडो थियो।
- (iii) असहकार आंदोलन ई. में शुरू कयो वियो।
- (iv) कराचीअ में में लूण जो काइदो टोड़ियो वियो।
- (v) खे 19 सालनि जी नंढी उमिरि में फासी डिनी वेई।
- (vi) देश ते आजाद थियो।

2. सही (✓) या गलत (×) जा निशान लगायो :

- (i) आजादीअ जी हलचल में सिंधी पुठिते हुआ। ()
- (ii) सिंधु खे हेमूं कालाणीअ ते फखुरु आहे। ()
- (iii) लाला लजपतराइ सिंधु जो दौरु कयो। ()
- (iv) कौमी परवाननि जा पोरहिया सफल न थिया। ()



मशिगुलियूं 12.1

- (1) आज़ादीअ जी हलचल में बहिरो वठंदड़ सिंधी अगुवाननि जा फोटू गडु करे, उन्हनि जो ऑलबम ठहियो।
- (2) आज़ादी डीहं 15 आगस्ट बाबत पंज जुमिला लिखो।



तर्हीं छा सिखिया

- असां जो देश सदियुनि जी गुलामीअ खां आज़ाद थियो।
- आज़ादीअ जी हलचल में सिंधी स्त्रियुनि ऐं मर्दनि बहिरो वरितो।
- अंग्रेज़ असां ते अत्याचार कंदा हुआ।
- असां जो देश 15 आगस्ट 1947 ई. ते आज़ाद थियो।



वधीक जाण

भारत देश जी आज़ादीअ में घणनि ई सिंधियुनि शहादत डिनी। उन्हनि मां किनि जा नाला हेठि डिनल आहिनि-

1. मेघराज लुल्ला
2. दतात्रेय
3. हासानंद पमनाणी
4. हरचंदराय किशनचंद
5. अलाह बख़्श सूमिरो
6. हेमूं कालाणी

भारत देश जी आजादीअ खां पोइ शहीद थियल सिपाही-

1. प्लाइंग ऑफीसर किशन लखीमल मलकाणी
2. एयर मॉर्शल हरीश मसंद
3. प्लाइंग आफीसर प्रेम रामचंदाणी



सबक जे आखिर जा सुवाल

1. हेठियनि सुवालनि जा जवाब लिखो :

- (i) अंग्रेजनि खे कंहिं टोटा चबाया?
- (ii) आजादीअ जी हलचल में बहिरो वठंदड़ संतनि जा नाला लिखो।
- (iii) महात्मा गांधीअ डांडी यात्रा कडहिं ऐं किथां शुरू कई?
- (iv) डॉक्टर चोइथराम गिदवाणीअ उहिदे तां इस्तीफा छो डिनी?

2. जिद लिखो :

- (i) आजादी
- (ii) असहकार
- (iii) नौजुवान
- (iv) गोठु

3. हेठियां लफ्ज कम आणे जुमिला ठाहियो :

- (i) सुजागी
- (ii) नजरबंद
- (iii) फखुरु
- (iv) खिलाफ

4. हम आवाज़ी लफ़्ज़नि जा जोड़ा मिलायो :


मिसालु :	जकिड़ियलु	पकिड़ियलु
(i)	भड़िको	(अ) रेल
(ii)	बहिरो	(ब) पाढ़ियो
(iii)	साथियुनि	(स) खड़िको
(iv)	चाढ़ियो	(द) पहिरो
(v)	जेल	(य) हाथियुनि

5. सबक मां गोलहे हिक लफ़्ज़ में जवाब लिखो :

- (i) सौ साल -
- (ii) सहकार न डियणु -
- (iii) देश में रहंदड़ -
- (iv) विद्या हासिल कंदडु -

6. तस्वीर सां जोड़ा मिलायो :

- (i) झांसीअ जी राणी -
- (ii) डॉक्टर चोइथराम गिदवाणी -
- (iii) 15 आगस्ट -
- (iv) हेमूं कालाणी -



7. सही जवाब चूँडे खाल भरियो :

(i) सहंदे सहंदे बगावत जी बाहि भडिको खाधो।

(मार / अत्याचार / पाप)

(ii) उहो सहकार आंदोलन ई. में शुरू थियो।

(1920 / 1930 / 1905)

(iii) गंगा भेण खे में बंद कयो वियो।

(घर / रेल / जेल)

(iv) आचार्य जे. बी. कृपलाणी खे मदद कंदो हो।

(अंग्रेजनि / बागियुनि / मुसलमाननि)



सबक बाबत सुवालनि जा जवाब

- | | | | |
|----------------|------------------|-------------------|--------|
| 1. (i) गुलामीअ | (ii) बंगाल | (iii) 1920 ई. | |
| (iv) राम बाग | (v) हेमूं कालाणी | (vi) 15.8.1947 ई. | |
| 2. (i) × | (ii) ✓ | (iii) ✓ | (iv) × |



नवां लफ़्ज़

- बगावत = बलवो, क्रांती
- मुख़ालिफ़त = विरोध, बहिष्कार
- असहकार = असहयोग
- तादाद = अंदाज़
- शहादत जो जामु पीअणु = देश या कौम सदिके जानि ड्रियणु
- रत टहिकणु = जोश में अचणु

- तडे कढणु = नेकाली डियणु
- घड़ा भरणु = खिजमत करणु
- टोटा चबाइणु = परेशान या हैरान करणु
- सिर जूं सटूं डियणु = कष्ट सहणु, कुर्बानी डियणु
- कूच करणु = रवानो थियणु
- पिकेटिंग = ग़लत शयुनि जे विकिरे जो विरोधु करणु
- जुलह करणु = टीका टिपिणी करणु, आवाजु उथारणु



13



काको लछीराम

हिन आखाणीअ में काके लछीराम जो मजकिया ढंग सां नक़श चिटियो वियो आहे। काके जेको कमु हथ में खणंदो हो, सो सजे परिवार ऐं बियनि सभिनी खे रुझाए करे ऐं घर मां ब घर करे छडींदो हो। आखिर कमु त थी वेंदो हो, पर उन जो नुकसान पिण थींदो हो।



सिखण जा नतीजा

हिन सबक़ खे पढ़ण खां पोड़ शागिर्द-

- कांहिं रचना खे पढ़ी, उन जे समाजिक मुल्हनि ते चर्चा कनि था। उन जा कारण जाणण जी कोशिश कनि था। जीअं त पहिंजे आसपास रहण वारनि कुटुंबनि ऐं उन्हनि जी रहिणीअ
- करिणीअ ते सोचींदे सुवाल पुछनि था;
- पढ़ी करे अण सुजातल हालतुनि ऐं घटनाउनि जी कल्पना कनि था ऐं उन ते पहिंजे मन में ठहंदड़ तस्वीरुनि ऐं वीचारनि जे बारे में लिखियल नमूने या ब्रेल भाषा में जाहिर कनि था;
- अलग अलग किस्मनि जो मवाद जीअं कहाणी, कवीता, लेख, रेखाचित्र, यादगीरियुनि, मजमून, तनज वगैरह खे पढ़ंदे, उन जो अनुमान लगाइनि था, छंडछाण कनि था, खासि नुक़तानि खे गोल्हीनि था।



13.1 बुनियादी सबकु

नाराइणदास, खानचंद ऐं मां हिकिडे डींहुं वियासीं थे कंहिं वडे सैर ते। गडिजी वेठे पह पचायासीं त पाण सां छा छा खणिजे। खानचंद उते चवण लग्गो, “इं फ़ैसिलो कीन थींदो। कमु कजे पूरे ढंग सां। नाराइण तूं कागुर कढु, फ़लाणा! हितां पैसिल खणिजांइ। को आहे? जारे तां हू किताबु खणु त मां यादाशत वेही ठाहियां।” खानचंद इझो इं हमेशा सज्जो बारु पाण ते खणण लाइ तैयार वेठो हूंदो आहे। रुगो पोइ खणी बियनि जे कुल्हनि ते विझंदो आहे।

असांजो काको लछीराम बि हूबहू अहिडो हूंदो हो। बसि, काके को कमु हथ में खंयो त घर मां ब घर करे छडींदो हो।

हिकिडे डींहुं भिति में टंगण जो घडियाल खरीद कयाई। भाभीअ चयो त, “पासे वारे घर में पियो कमु हले, उतां को मिस्त्री सडि त संओं करे मथे टंगे वजे।” काको चवे, “ना” चे, “तव्हीं मुंझी छो पिया आहियो? छडियो त मां थो तव्हां खे टंगे डियां।”

कोटु लाहे बांहूं खंजियाई। नौकर हिकिडे खे मोकिलियाई त बाजार में त वजी कोका वठी अचु। पुठियां वरी बियो माण्हू डोड़ायाई त मतां नंढा कोका वठी अचे। पोइ कयाई कमु शुरू।

“टोपण! रंधिणे मां दस्तो खणी अचु; ऐं शेवक! तूं बूभे वारी डाकणि खणी आउ। कुर्सी बि हिकिडी खपंदी, माडीअ तां ज्ञान डुक पाए लाहे अचु। मोती! तूं टीकमदास जे घर वजु। चइजांसि, काको थो चवे त हाणे सूरु ढिरो अथव न? लेवल त महिरबानी करे थोरे वक्त लाइ उधारी डियो। गंगा, तूं केडांहुं खिसिकी न वजिजांइ, शमादान झलण लाइ तुंहिंजी घुरिज पवंदी। पमा! कोका आंदइ? टोपण काडे वियो? टोपण तूं घडियाल खणी डींमि।”

अजां टोपण खां घडियाल वरिताई मस त हथ मां खिसिकी वियुसि। शीशे जो टुकर हथ में लगुसि ऐं रत वहण लगुसि। चौधारी रुमाल गोलहण लग्गो। रुमाल हो कोट में ऐं कोटु विसिरी वियुसि त किथे रखियो हुआई। सभु दस्तो ऐं डाकण छडे लगा कोटु गोलहण। जेसींताई कोटु लभे, तेसींताई काके वाइवेला मचाए डिनी। चे, “हेडिडे घर मां तव्हां खे मुंहिंजो कोटु नथो लभे? छह ई जणां सजा सारा बीठा आहियो। पंज मिंट थियमि कोट लाथे, सो नथा गोलहे सघो। आहे त तव्हां सां खैर! अहिडा वाइडा मूं कडहिं कीन डिठा।” कावडि मां कुर्सीअ तां उथी टिपो डिनो त कोटु पियो हो संदसि हेठां। सो चवण लग्गो त, “नेठि मूं ई गोलहे लधो। तव्हां मां थो कमु थिए? हिते भितियूं थी बीठा डिसो।”

अधु कलाक लगी वियो काके जी आडुरि धोअण ऐं पटी बुधण में, ऐं पोइ वरी डाकणि, दस्तो, कोका, कुर्सी वगैरह कठा करे सजे कुटुम्ब नौकरनि सूधो तयार थी बीही वियो। बिनि कुर्सीअ खे

पकिड़ियो ऐं टिएं हथ खां वठी चाढ़ियुसि ऐं झले बीठुसि, चोथें कोका हथ में डिनसि, पंजें दस्तो पहुचायुसि। दस्तो हिकिड़े हथ में वरिताई त बिए हथ मां कोको खिसिकी वियुसि।

“डिठुव वरी कोको किरि पियो” जणु दोहु कोके जो या कुटुम्ब जो हो।

सभु लगा हेडांहुं होडांहुं कोको गोल्लहण, तेसींताई काको पियो किर किर करे। “मूं खे सज्जी रात इते बीहारिणो अथव छा?”

कोको लधो त वरी दस्तो गुमु। “दस्तो काडे वियो? किथे रखियुमि? गाल्हि कीन खिल! सत जणा अखियुनि सजा बीठा आहिनि। एतिरो नथा डिसी सघनि त मूं दस्तो किथे रखियो!”

नेठि दस्तो लधो त भिति ते जो निशान कयो हुआई, सो गुमु थी वियुसि। हिकिड़ो हिकिड़ो थी असीं सभु चढ़ियासीं साणुसि गडु निशान गोल्लहण। हिकिड़े हिकिड़ो, त बिए बियो हंधु बुधायुसि, सभिनी खे चयाई त तव्हीं असुल बेवकूफ आहियो, लहां हेठि। रूल खणी मापूं वठण लगो ऐं हिसाब करे नेठि फ़ैसिलो कयाई पर निशान अलबति परे हो, सो निविड़ी थे जीअं कोको ठोकियाई, तीअं ऊंधो थी अची हेठि हारमोनियम मथां किरियो ऐं संदसि रड़ि जहिड़ो ई सुर हारमोनियम मां निकितो, पर फिटो कीन कयाई।

कुसीं सेरे पूरे हंध ते रखी चढ़ियो मथे ऐं कोको निशान मथां रखी डिसिणीअ ऐं आडूठे जे विच में झले हंयाई दस्तो, त ठीक पूरो आडूठे जे मथां ‘ओ’ आडूठो वात में विझी चूसण लगो ऐं दस्तो जो हेठि किरियो, सो वजी कंहिं बार जे मथां पियो, जंहिं पंहिंजो रोदन मचायो। भाभी पंहिंजे सिर पुकारण लगी त अगिते भिति में कोको हणिणो हुजेव त मूं खे पंहिरीं हफ़ते जो नोटीस डिजो त मां वजी पेके टिकां!

“तव्हां ज़ालुनि जी त ज़रे में हिमथ हारजियो वजे। असां जे मथां को सहज सुभाव कम अची पवे त दिल पेई थिए करण ते।”

वरी चढ़ियो मथे। दस्तो जो हंयाई कोके खे, सो एडो ज़ोर सां, जो कोको सज्जो भिति में पेही वियो पर पुठियांउसि दस्तो लंधे वियो ऐं नकु वजी भिति सां लगुसि।

वरी साईं मापूं थियूं, निशान निकिता ऐं वडनि कशालनि खां पोइ अध रात जो घड़ियाल डिंगो फिड़ो भिति में टंगियो ऐं भिति इएं पेई भांए, जो जणु त कंहिं दुशमन जी फ़ौज गोली मार कई आहे। काको खुशि; टिड़े पियो। चे, “डिठुव? तव्हीं जेकर टको डेई टांडो खणायो। माण्हू अहिड़ा ख़सीस कम पंहिंजे हथनि सां करे।”



13.2 अचो त समुझूं



हिन सबक मां ज़रूर सिखिया हूँदा त हर काँहिं खे पँहिंजे ख़ासि कम, जँहिं में महारत हासिल हुजे, उहो ई कमु कजे। सभिनी किस्मनि जा कम हरिको इंसान न करे सघंदो आहे। काके वांगुरु सभु कम पाण करण सां कम फहिलिजंदा वेंदा आहिनि ऐं नुकसान बि वधीक थींदा आहिनि। हिन सबक में जीअं काके सभु कम पाण करण लाइ सभिनी परिवार वारनि खे रुधाए रखियो हो, सभु घर जा भाती अहम कम छुटे करे, काँहिं हिक कम में सभेई लगी वजनि त बि उहो कमु सही तरीके सां पूरो न थिए। इंसान जँहिं बि कम में माहिर हूँदो आहे, उहो कमु उन लाइ करणु सवलो हूँदो आहे। जेको कमु संदसि न कयल हुजे, सो करण में बियनि खे बि सीड़ाईदो ऐं सुटे ढंग सां कमु बि न करे सघंदो। हिंदीअ में हिक चविणी आहे त 'जिसका काम, उसी को साजे, और करे तो ठेंगा बाजे'। माण्हू जेको कमु सिखियलु हूँदो आहे, सो ई चडीअ तरह करे सघंदो आहे। जँहिं खे जँहिं बि कम जो हुनुरु आहे, उन लाइ सो कमु करणु तमाम सवलो थी पवंदो। पँहिंजी ज़ाण ऐं वित आहर कमु करणु घुरिजे।



सबक बाबत सुवाल 13.1

1. खाल भरियो :

- (i) काको लछीराम बि अहिडो हूँदो हो।
- (ii) रंधिणे मां खणी अचु।
- (iii) झलण लाइ तुँहिंजी घुरिज पवंदी।
- (iv) शीशे जो टुकर में लगुसि ऐं रत वहण लगुसि।
- (v) अधु कलाक लगी वियो काके जी आडुरि धोअण ऐं में।
- (vi) माण्हू अहिडा कम पँहिंजे हथनि सां करे।



मशिंगूलियूं 13.1

- (1) कंहिं बि हिक हुनुर बाबत कमि आंदल सामग्री लिखो।
मिसाल- चित्रकारी, ड्राइंग कढणु, फोटोग्राफी, संगतराशी, वाढिको कमु वगैरह।
- (2) सैर सपाटे में वजण वक्त कहिड़ियूं शयूं ज़रूरी आहिनि? उन्हनि जी लिस्ट ठाहियो।



तव्हीं छा सिखिया

- जंहिं कम में महारत हासिल कयल हुजे, सो ई कमु हथ में खणणु घुरिजे।
- जंहिं माण्हूअ खे जेको कमु करण जो डांड आहे, उहो ई उन कम खे करे सघंदो।
- घर जे सभिनी भातियुनि खे गडिजी पंहिंजी पंहिंजी दिलचस्पीअ मूजिबु कमु करणु घुरिजे।
- कंहिं कम जी जाण न हूंदे उन बाबत अजाई सलाह न डिजे।



वधीक जाण

सन 1843 ई. जडहिं अंग्रेजनि सिंधु हासिल कई, उन वक्त सिंधी बोली साहित्य जी नसुरी दुनिया हिकु नओं रूप वरितो। उन ज़माने जा चार मुख्य थम्भा अजु बि मशहूर आहिनि-

- (1) दीवान कौड़ोमल चंदनमल खिलनाणी (1844-1916 ई.)
- (2) मिर्जा कलीच बेग (1853-1929 ई.)
- (3) दयाराम गिदूमल शहाणी (1857-1927 ई.)
- (4) परमानंद मेवाराम (1851-1938 ई.)



सबक जे आखिर जा सुवाल

1. सही (✓) ऐं गलत (×) जा निशान लगायो :

- (i) काके जो कमु हथ में खंयो त समुझो पूरो थियो। ()
- (ii) तव्हां ज़ालुनि जी त ज़रे में हिमथ हारजियो वजे। ()
- (iii) एतिरो नथा डि़सी सघनि त मूं घडियाल किथे रखियो। ()
- (iv) पंहिंजो महीने जो नोटीस डि़जो त मां वजी पेके टिकां। ()
- (v) असां जे मथां को सहज सुभाव कमु अची पवे त दिल पेई थिए इंकार करण ते। ()
- (vi) वडुनि कशालनि खां पोइ अध रात जो घडियाल डि़ंगो फिडो भिति ते टंगियो। ()

2. हेठियनि सुवालनि जा जवाब लिखो :

- (i) तव्हां पंहिंजे घर जा नंढा वडा कम कीअं कंदा आहियो?
- (ii) पंहिंजे हथनि सां कयल पंजनि कमनि जा नाला लिखो।
- (iii) काके लछीराम जी कहिडी आदत हुई?
- (iv) काके कहिडो कमु हथ में खंयो हो?
- (v) काके जे कहिडे कम सजे घर खे मथे ते खंयो हो?
- (vi) काके जी ज़ाल छो चयो त अगियां जडुहिं बि कोको टंगियो त मूंखे हफते जो नोटीस डि़जो।

3. हेठियनि लफ़्ज़नि जूं सिफ़तूं ठाहियो :

- (i) अमीरी (ii) सुस्ती
- (iii) महिनत (iv) सचाई

4. बे, गैर ऐं अ, इहे अगियाडियूं कमि आणे हेठियनि जा ज़िद बदिलायो :

- (i) कामियाब - नाकामियाब
(ii) ईमान (iii) गुण
(iv) पवित्र (v) रंग

5. हेठियां लफ़्ज कम आणे जुमिला ठाहियो :

- (i) डींहुं (ii) भिति
(iii) घडियाल (iv) खरीदी
(v) डाकणि (vi) निशान

6. सागिए आवाज़ वारनि लफ़्जनि जा जोड़ा मिलायो :

- | | |
|------------|----------|
| (i) रत | (अ) गंज |
| (ii) ओट | (ब) सत |
| (iii) नेठि | (स) हुते |
| (iv) हिते | (द) हेठि |
| (v) काको | (य) हथां |
| (vi) मथां | (र) मामो |
| (vii) पंज | (ल) मोट |

7. हेठियनि इस्तलानि जी माना लिखी जुमिले में कमि आणियो :

- (i) बियनि जे कुल्हनि ते विझणु
(ii) हूबहू अहिड़ो
(iii) मुंझी पवणु
(iv) बांहूं खींचणु
(v) खसीस कमु करणु
(vi) हिमथ हारणु

(vii) टको डेई टांडो खणणु

(viii) पह पचाइणु

8. सही जवाब गोल्हे खाल भरियो :

(यादाशत- सूची लिस्ट, पह पचाइणु- ख्यालु करणु, घर मां ब घर करणु, बांहूं खंजाइणु, टांडो, वइवेला मचाइणु)

(i) गडिजी वेठे त पाण सां छा छा खणिजे।

(ii) जारे तां हू किताबु खणु त मां वेही ठाहियां।

(iii) कोटु लाहे

(iv) काके को कमु हथ में खंयो त करे छडींदो हो।

(v) जेसींताई कोटु लभे, तेसींताई काके मचाए डिनी।

(vi) तक्हीं जेकर टको डेई खणायो।



सबक बाबत सुवालनि जा जवाब

1. (i) हूबहू (ii) दस्तो
(iii) शमादान (iv) आडुरि
(v) पटी ब्रधण (vi) खसीस



नवां लफ़ज़

- सैर = घुमणु
- मिस्त्री = कारीगर (वाढो)
- खिसकणु = किरणु
- कशालो = तकलीफ़
- ढंगु = तरीको
- ढिरो = घटि
- सेरणु = पासे में रखणु

पाठ्यक्रमु

लेविल 'ग'

मुहागु

सिंधी भाषा सिखण ऐं रोजानी जिंदगीअ में इन खे मुख्तलिफ़ सतहुनि ते इस्तेमाल करणु तमामु जरूरी आहे। शागिर्दनि वटि माहोल मां हासिल कयल पंहिंजी भाषा आहे। शागिर्द कोर्स मवाद जरीए पंहिंजे आसपास वारे माहोल ऐं बाहिरीं दुनिया सां राबता काइमु करे, पंहिंजी बोली/भाषा खे वधाइनि था। शागिर्द, गाल्हाईदड ऐं लिखियल भाषा जे विच में तफावत खे समुझण सां लाग्गापो ठाहिण जी कोशिश कंदा आहिनि। हीअ कोशिश पंहिंजी भाषा खे तख्लीकी अंदाजु ड्रियण में मदद करे थी। भाषा सेखारण जी अहमियत खे नजर में रखंदे, नेशनल इंस्टीट्यूट ऑफ ओपन स्कूलिंग शागिर्दनि लाइ माहोलु, छोकिरियुनि जी तालीम, वैज्ञानिक नजरियो, हिंदुस्तानी सकाफत, टेक्नालॉजीअ जा मुख्तलिफ़ रूप, जिंदगीअ जा हुनुर, लोक कहाणियूं, कुदरत जी तस्वीर, इंसानी मुल्ह, कौमियत, सफ़ाई, मीडिया, लिखण जो फ़नु, सिहत ऐं वाधि, रांदियुनि ऐं आम मुफ़ीद जिंदगीअ लाइ काराइतनि विषयनि ते सतह 'ग' जो पाठ्यक्रम तैयार कयो वियो आहे। इन में शागिर्दनि खे बुधण ऐं गाल्हाइण जो अभ्यास कराइण सां गडु उन जे पढण ऐं लिखण जे हुनुरनि जो बि वाधारो कयो वेंदो। दर्जे 5 ताई, शागिर्दनि खे सिंधी पढण जी महारत ऐं मुख्तलिफ़ हवालनि में लिखण जे जरीए इजिहारु करण जी काबलियत हासिल कई आहे। इहे मवाद में शामिल मुख्तलिफ़ रचनाउनि खे पढी ऐं समुझी सघनि था ऐं उन खे पंहिंजनि तजुर्बनि सां जोडे सघनि था। इन खां सवाइ दुरुस्तु लिखण लाइ उन्हनि ग्रामर जो अभ्यास कयो आहे। इन्हीअ तरतीब में, लेविल 'ग' याने दर्जे छहें, सतें ऐं अठें में इन्हनि हुनुरनि जो अगिते वाधारो कयो वेंदो। हिन सतह ते इहा उमेद आहे त शागिर्द मुख्तलिफ़ किस्म जूं रचनाऊं पढी, मवाद ऐं मुख्य नुक़तनि जी छंडछाण करे सघनि था ऐं पंहिंजी नुक़त नजर वंडे सघनि था। ही कोर्स पास करण खां पोइ शागिर्द नेशनल इंस्टीट्यूट ऑफ ओपन स्कूलिंग मां सेकंडरी लेविल जी तालीम हासिल करे सघनि था। इन्हीअ रीति, ही कोर्स प्राईमरी ऐं सेकंडरी लेविल जे तालीम खे गूंदीदड हिक कड़ी आहे, जंहिं खे पिण आज़ाद नमूने सां बि पढी सघिजे थो।

मक़सद

हिन कोर्स खे पूरो करण बड़दि शागिर्दनि में -

- बुधण, गाल्हाइण, पढण ऐं लिखण जे हुनुरु जो विकास थींदो;

- रोज़ानी जिंदगीअ में वहिंवारी बोलीअ खे बहतर इस्तेमाल करण जी काबिलियत जो वाधारो थींदो;
- रोज़मरह जी जिंदगीअ में इस्तेमाल थींदड़ वहिंवारी, प्रोफ़ेशनल एं अमिली इलाइक़नि में इस्तेमाल थींदड़ लफ़ज़नि में इज़ाफ़ो थींदो;
- ज्ञान जे वाधारे एं विंदुर एं आनंद हासिल करण लाइ अख़बारुनि, रसालनि एं बियनि किताबनि / मवाद पढ़ण जे तरफ़ लाड़ो वधंदो;
- खुदि पढ़ण लाइ दिलचस्पी पैदा थींदी;
- सिरजणात्मक इज़िहार जो विकास थींदो;
- कुदरत सां प्यार, जीवन-कौशल, देश-प्रेम एं इंसानी मुल्हनि जो विकास थींदो;
- ज़ाती तजुर्बनि जे बुनियाद ते तख़लीक़ी बोली इस्तेमाल करण जी काबिलियत पैदा थींदी;
- गुफ़्तगू, कहाणी, तक़रीर, बहस वग़ैरह जे मर्कज़ी ग़ाल्हियुनि खे समुझण सां उन्हनि ते जुबानी ए लिखियति में इज़िहारु करण जो हुनुर वधंदो;
- डिसण एं बुधण जे मवाद (मैग़ज़न, बाल-साहित्य, दूरदर्शन, कम्प्यूटर, सिनेमा, तक़रीरूं, बहस वग़ैरह) खे डिसी, बुधी एं पढ़ी, तहिं ते आज़ाद नमूने जुबानी एं लिखियति नमूने में पहिंजा वीचार इज़िहार करण जी काबिलियत पैदा थींदी;
- वीचारनि एं वाक़िअनि जे क्रम खे ज़हन में रखंदे लिखण जी काबिलियत पैदा थींदी;
- दस्तूरी एं ग़ैर-दस्तूरी ख़त लिखण जी काबिलियत पैदा थींदी;
- सुजातल माहोल, विषयनि सां लागापियल हिदायतुनि, गुफ़्तगू बुधी, समुझण एं उन ते रदअमल करण जी लियाक़त वधंदी।

4. लियाक़त जा शर्त

● उमिरि

हिन कोर्स में दाख़िला वठण लाइ सिखंदड़ जी उमिरि घटि में घटि 12 साल हुअणु घुरिजे। वधि में वधि उमिरि जी हद मुकरर न आहे।

● लियाकत

हिन कोर्स में दाखिला वठण लाइ इहा उमेद कई वत्रे थी त-

- पंहिंजी रोज़ानी जिंदगीअ में ग़ाल्हाइण, बोल्हाइण में सिंधी भाषा ग़ाल्हाईदा आहिनि ऐं समुझंदा आहिनि;
- ग़ाल्हि-बोल्हि में इस्तेमाल थींदड़ सिंधी लफ़्ज़ ऐं सवला जुमिला लिखी सघनि था;
- जुदा-जुदा हालतुनि में बुधायल ग़ाल्हि खे बुधी, समुझनि था ऐं पंहिंजी ग़ाल्हि चई सघनि था।

5. पढ़ाईअ जो माध्यम

पढ़ाईअ जो माध्यम सिंधी (देवनागरी) आहे।

6. पाठ्यक्रम जो अरिसो

कोर्स जो अरिसो 01 तालीमी सालु रहंदो।

7. पाठ्यक्रमु

शागिर्दनि में बुधण, ग़ाल्हाइण, पढ़ण ऐं सिखण जे हुनुरनि जो वाधारो करण लाइ जुदा-जुदा किस्मनि जी सामग्री डिनी वेंदी। हेठि डिनल सामग्री 'ख' लेविल जो विकास करण वारी आहे ऐं चइनी हुनुरनि जो सिलसिलेवार वाधारो कंदी।

दर्जो 6

सबकु नं.	सिरो (सिंफ़)	पढाईअ जा कलाक	मुल्ह मापण लाइ तय कयल मार्कू
1.	अनोखी आसीस	7	8
2.	खतु	7	7
3.	पखीअड़ा	6	8
4.	चाणक्य	6	6
5.	मां आहियां सिंधू	6	9
6.	बादशाह ऐं कोरीअड़ो	8	7
7.	तंदुरुस्ती	8	8
8.	ए.पी.जे. अब्दुल कलाम	9	8
9.	जियान न करियो	9	7
10.	मशीनी माण्हू	8	8
11.	हिंदोरे में झूलि	8	7
12.	पोपटमल पोपट पकिड़ियो	9	8
13.	सियाणी नींगर	9	9
	कुल	100	100

दर्जो 7

सबकु नं.	सिरो (सिंफ़)	पढाईअ जा कलाक	मुल्ह मापण लाइ तय कयल मार्कू
1.	सेवा	7	8
2.	नेक अंदेशी	7	7
3.	नीरज जी कामियाबी	6	8
4.	जीअणु छा जे वास्ते?	6	6
5.	प्रजापति	6	9
6.	अंध श्रद्धा	8	7
7.	जोकर	8	8
8.	शहीद प्रेम रामचंदाणी	9	8
9.	टे नंढिड़ियूं आखाणियूं	9	7
10.	खतु	8	8
11.	इष्टदेव झूलेलाल	8	7
12.	कंहिंजो आवाज आ?	9	8
13.	ग्लोबल वार्मिंग	9	9
	कुल	100	100

दर्जो 8

सबकु नं.	सिरो (सिंफ़)	पढ़ाईअ जा कलाक	मुल्ह मापण लाइ तय कयल मार्कू
1.	ओ साई	7	8
2.	जहनी रोशनी	7	7
3.	पंजकड़ा	6	8
4.	मंगल यान	6	6
5.	भारत जा साइंसदान	10	10
6.	डायरी लिखणु	8	7
7.	रिपोर्ताज	8	8
8.	गुम थियल छोकरो	7	8
9.	आङुरियूं ऐं मुंडी	9	7
10.	सुहिणी मेहार	8	8
11.	हिंगलाज तीर्थ	8	7
12.	आजादी आंदोलन में सिंधियुनि जो योगदान	9	8
13.	काको लछीराम	7	8
	कुल	100	100

8. पाठ्यक्रम जा तफ्सील

दर्जो 6

- **बुधणु ऐं गाल्हाइणु**

शागिर्दनि में भाषा बुधण ऐं गाल्हाइण जे हुनर में रफ्तार हासिल थीं दी ऐं बियनि विषयनि जी जाण हासिल कंदा। इन सां उहे रोज़ानी जिंदगीअ में बियनि जी गाल्हि बहितर नमूने समुझी, उनजे आधार ते शागिर्द पंहिंजी गाल्हि बहितर नमूने जाहिर करे सघंदा।

- **पढ़णु**

शागिर्दनि जे पढ़ण जो हुनर वधाइण लाइ नसुर ऐं नज़्म जे रूप में जुदा-जुदा किस्म जी सामग्री डिनी वजे थी, उन्हनि में बैत, लेख, आत्मकथा, प्रसंग ऐं कहाणियूं शामिल आहिनि। इहा उमेद कई वजे त इहा सामग्री हिक पासे भाषा जे हुनरनि खे वधाईदी ऐं बिए पासे साहित्य जे जुदा-जुदा सिंफुनि तरफ़ शागिर्दनि खे पाण डाहं कशिश कंदियूं। सबकनि जो मवादु आम जिंदगीअ सां लाग्पायलु आहे ऐं नई कौमी तालीमी योजना ऐं सिखण जे नतीजनि जे मुख्तलिफ़ नुक़तनि खे मर्कज़ में रखियो वियो आहे। इन सां गडु, शागिर्दनि खे जिंदगीअ जे मुल्हनि, जिंदगीअ जे हुनरनि, 21हीं सदीअ जे हुनरनि, जोड़जक जे मुल्हनि खे अमल में आणण में मदद मिलंदी।

- **लिखणु**

लिखणु बोलीअ जो हिकु अहम पासो आहे। हिन हुनर खे वधाइण जे मक़सद सां, पाठ्यक्रम में लिखण सां लाग्पायलु आम अमिली ज्ञान, जहिडोकि लिखण जा आम नियम, पैराग्राफ़ लिखणु ऐं खतु लिखणु शामिल कया विया आहिनि।

- **ग्रामर ऐं भाषा जो इस्तेमाल**

वंहिंवारी ग्रामर ऐं भाषा जो इस्तेमाल, भाषा जी सिख्या जो हिकु लाजिमी हिसो आहे। भाषा जे अमिली इस्तेमाल खे नज़र में रखंदे, सिंधी ग्रामर जे अहम नुक़तनि खे नसुरी सबकनि में शामिल कयो वियो आहे ऐं हवालनि मूजिबु नुक़ता बयानु कया विया आहिनि। इन जा मुकररु नुक़ता आहिनि- फ़इल जा किस्म, बीहक जूं निशानियूं, हम माना वारा लफ़ज़, जिद, घणनि लफ़ज़नि लाइ हिक लफ़ज़ु।

दर्जो 7

- **बुधणु ऐं गाल्हाइणु**

शागिर्दनि खे भाषा बुधणु ऐं गाल्हाइणु जे हनुरु जो विकास करण सां लाग्गापियल खासि मालूमाति डिनी वेंदी त जीअं उहे रोज़मरह जी जिंदगीअ में बियनि जे चवण खे बहितर तरीके सां समुझी पंहिंजी राइ जो इजिहारु करे सघनि।

- **पढणु**

शागिर्दनि जे पढणु जो हनुर वधाइण लाइ नसुर ऐं नज़म जे रूप में जुदा-जुदा किस्म जी सामग्री डिनी वजे थी, उन्हनि में बैत, लेख, आत्मकथा, प्रसंग ऐं कहाणियूं शामिल आहिनि। इहा उमेद कई वजे त इहा सामग्री हिक पासे भाषा जे हनुरनि खे वधाईदी ऐं बिए पासे साहित्य जे जुदा-जुदा सिंफुनि तरफ़ शागिर्दनि खे पाण डाहं कशिश कंदियूं। सबकनि जो मवादु आम जिंदगीअ सां लाग्गापियलु आहे ऐं नई कौमी तालीमी योजना ऐं सिखण जे नतीजनि जे मुख्तलिफ़ नुक़तनि खे मर्कज में रखियो वियो आहे। इन सां गडु शागिर्दनि खे सिंधी भाषा सिखण ऐं रोज़ानी जिंदगीअ में इन खे मुख्तलिफ़ सतहुनि ते इस्तेमाल करणु तमामु ज़रूरी आहे। शागिर्दनि वटि माहोल मां हासिल कयल पंहिंजी भाषा आहे। कोर्स मवाद ज़रीए पंहिंजे आसपास वारे माहोल ऐं बाहिरीं दुनिया सां राबता काइमु करे पंहिंजी बोली/भाषा खे वधाइनि था। शागिर्द, गाल्हाईदड ऐं लिखियल भाषा जे विच में तफ़ावत खे समुझण सां कनेकशन ठाहिण जी कोशिश कंदा आहिनि। हीअ तख़लीकी कोशिश पंहिंजी भाषा खे तख़लीकी अंदाज़ डिखण में मदद करे थी। भाषा सेखारण जी अहमियत खे नज़र में रखंदे, नेशनल इंस्टीट्यूट ऑफ़ ओपन स्कूलिंग शागिर्दनि खे माहोल, छेकिरियुनि जी तालीम, वैज्ञानिक नज़रियो, हिंदुस्तानी सकाफ़त, टेक्नालॉजीअ जा मुख्तलिफ़ रूप, जिंदगीअ जा हनुर, लोक कहाणियूं, कुदरत जी तस्वीर, इंसानी मुल्ह, कौमियत, सफ़ाई, मीडिया, लिखण जो फ़नु, सिहत ऐं वाधि, रांदियुनि ऐं आम मुफ़ीद जिंदगीअ लाइ काराइतनि विषयनि ते सतह 'ग' जो पाठ्यक्रम तैयार कयो वियो आहे। इन में शागिर्दनि खे बुधणु ऐं गाल्हाइणु जो अभ्यास कराइण सां गडु उन जे पढणु ऐं लिखण जे हनुरनि जो बि वाधारो कयो वेंदो। दर्जे 5 ताई, शागिर्दनि खे सिंधी पढणु जी महारत ऐं मुख्तलिफ़ हवालनि में लिखण जे ज़रीए इजिहार करण जी काबिलियत हासिल कई आहे। इहे मवाद में शामिल मुख्तलिफ़ रचनाउनि खे पढी ऐं समुझी सघनि था ऐं उन खे पंहिंजनि तजुर्बनि सां जोड़े सघनि था। इन खां सवाइ दुरुस्तु लिखण लाइ उन्हनि ग्रामर जो अभ्यास कयो आहे। इन्हीअ तरतीब में, लेविल 'ग' याने दर्जे छहें, सतें ऐं अठें में इन्हनि हनुरनि जो अगिते वाधारो कयो वेंदो। हिन सतह ते इहा उमेद आहे त शागिर्द मुख्तलिफ़ किस्म जूं रचनाऊं पढी, मवाद ऐं मुख्य नुक़तनि जी छंडछाण

करे सघनि था ऐं पंहिंजी नुक्त नजर शेयर करे सघनि था। ही कोर्सु पास करण खां पोइ शागिर्द नेशनल इंस्टीट्यूट ऑफ ओपन स्कूलिंग मां सेकंडरी लेविल जी तालीम हासिल करे सघनि था। इन्हीअ रीति, ही कोर्स प्राईमरी ऐं सेकंडरी लेविल जे तालीम खे गुंढींदड़ हिक कड़ी आहे, जहिं खे पिण आज़ाद नमूने सां बि पढी सघिजे थो।

- **लिखणु**

लिखणु बोलीअ जो हिकु अहमु पासो आहे। हिन हुनुर खे वधाइण जे मक़सद सां, पाठ्यक्रम में लिखण सां लाग़ापियलु आमु अमिली ज्ञान, जहिडोकि लिखण जा आम नियम, पैराग्राफ़ लिखणु ऐं ख़तु लिखणु शामिल कया विया आहिनि।

- **ग्रामर ऐं भाषा जो इस्तेमाल**

वहिंवारी ग्रामर ऐं भाषा जो इस्तेमाल, भाषा जे सिख्या जो हिकु लाजिमी हिसो आहे। भाषा जे अमिली इस्तेमाल खे नजर में रखंदे, सिंधी ग्रामर जे अहम नुक्तनि खे नसुरी सबक़नि में शामिल कयो वियो आहे ऐं हवालनि मूजिबु नुक्ता बयानु कया विया आहिनि। इन जा मुकररु नुक्ता आहिनि-फ़इल जा किस्म, बीहक जूं निशानियूं, हम माना वारा लफ़ज़, जिद, घणनि लफ़ज़नि लाइ हिकु लफ़ज़ु, अग़कथी suffix ख़तु लिखणु, पैराग्राफ़ लिखणु।

दर्जो 8

- **बुधणु ऐं ग़ाल्हाइणु**

हिन यूनिट जो मक़सद शागिर्दनि खे भाषा बुधण ऐं ग़ाल्हाइण जे हुनुर जो विकास करण सां लाग़ापियल ख़ासि मालूमात ड्रियणु आहे त जीअं उहे रोज़ानी जिंदगीअ में ब्रियनि जे चवण खे बहितर तरीके सां समुझी पंहिंजी राइ जो इजिहारु करे सघनि।

- **पढणु**

शागिर्दनि जे पढण जो हुनुर वधाइण लाइ नसुर ऐं नज़्म जे रूप में जुदा-जुदा किस्म जी सामग्री ड्रिनी वजे थी, उन्हनि में नज़्म, तंज़, ड्रामा, जीवनी, मज़मून ऐं कुझु कहाणियूं शामिल आहिनि। इहा उमेद कई वजे त इहा सामग्री हिक पासे भाषा जे हुनुरनि खे वधाईदी ऐं ब्रिए पासे साहित्य जे जुदा-जुदा सिंफुनि तरफ़ शागिर्दनि खे पाण ड़ाहुं कशिश कंदियूं। सबक़नि जो मवादु आम जिंदगीअ सां लाग़ापियलु आहे ऐं नई कौमी तालीमी योजना ऐं सिखण जे नतीजनि जे मुख़्तलिफ़ नुक्तनि खे मर्कज़ में रखियो वियो आहे। इन सां ग़डु, शागिर्दनि खे जिंदगीअ जे मुल्हनि, जिंदगीअ जे हुनुरनि, 21हीं सदीअ जे हुनुरनि, जोड़जक जे मुल्हनि खे अमल में आणण में मदद मिलंदी।

● लिखणु

लिखणु बोलीअ जो हिकु अहमु पासो आहे। हिन हुनुर खे वधाइण जे मक़सद सां, पाठ्यक्रम में लिखण सां लाग़ापियलु आम अमिली ज्ञान, जहिडोकि लिखण जा आम नियम, पैराग्राफ़ लिखणु ऐं ख़तु लिखणु शामिल कया विया आहिनि।

● ग्रामर ऐं भाषा जो इस्तेमाल

वहिंवारी ग्रामर ऐं भाषा जो इस्तेमाल, भाषा जी सिख्या जो हिकु लाज़िमी हिसो आहे। भाषा जे अमिली इस्तेमाल खे नज़र में रखंदे, सिंधी ग्रामर जे अहम नुक़तनि खे नसुरी सबक़नि में शामिल कयो वियो आहे ऐं हवालनि मूजिबु नुक़ता बयानु कया विया आहिनि। इन जा मुक़ररु नुक़ता आहिनि- फ़इल जा किस्म, बीहक जूं निशानियूं, लफ़ज़ जो तारुफ़ु, जुमिले जी साख़त में ग़लतियूं, मुरकब ऐं मज़मून लिखणु।

9. सिखण ऐं सेखारण जी योजना

इहो पाठ्यक्रम घर वेठे तालीमी माध्यम द्वारा डिनो वेंदो। पाठ्यक्रम बुनियादी तौर 'पाण अभ्यास करण' ते आधार रखंदइ आहे। शागिर्द जे ज़हिनी ऐं मानसिक सतह खे ध्यान में रखंदे मवादु तैयार कयो वियो आहे। सबक़नि में जिंदगीअ जा मुल्ह जहिडोकि महिनत, ईमानदारी, कुर्बानी, दया, भलाई, जीअण जो इरादो, इज़त, हमदर्दी वगैरह खे शामिल कयो वियो आहे। इन खां सवाइ जिंदगीअ जे हुनुरनि ते पिण ज़ोरु डिनो वियो आहे। जहिडोकि जागिरिता, आपसी रिश्ता, शफ़ी सोच, दबाव खे संभालणु, मसइला हलु करणु वगैरह।

इन खां सवाइ शागिर्दनि जी असिराइती सिख्या लाइ हेठियां बंदोबस्त पिण कया पिया वजनि-

- सिख्या मवाद में तस्वीरूं, QR कोड, ई-पब जो बंदोबस्तु
- ऑडियो ऐं वीडियो प्रोग्रामनि जो बंदोबस्तु
- सिखंदइनि लाइ स्टडी सेंटरनि ते राबते लाइ क्लासनि जो बि बंदोबस्तु आहे। उन्हनि राबते वारनि क्लासन में, शागिर्द पंहिंजे विषयनि सां लाग़ापियल मसइलनि जो हलु हासिल करे सघंदा। इन्हीअ सां गडु उन्हनि मसइलनि ते बियनि शागिर्दनि सां ग़ाल्हि बोल्हि करे सघंदा।
- हर सबक़ जे विच में पाठ बाबत सुवाल ऐं मशक़ सुवाल आख़िर में डिना विया आहिनि त जीअं पढ़ंदइ जे हासिल करण जी सलाहियत पैदा थी सघे। इन सां गडु लिखण ऐं सोचण जी सलाहियत बि वधणु घुरिजे।

10. मुल्ह मापणु योजना

खुदि मुल्ह मापणु-

खुद मुल्ह मापणु हिकु लागीती क्रिया आहे, जंहीं में भाषा जी सिख्या वधंदी रहे थी। कोर्स में डिनल जुदा-जुदा किस्मनि जा सुवाल, मशिगूलियूं हल करे शागिर्द पंहिंजो मुल्हु पाण मापे सघनि था। इन्हीअ सां गडु हर क्लास लाइ आखिरी सबक़ खां पोइ हिकु सुवालनामो डिनो वियो आहे। सुवालनामे में समूरनि सबक़नि सां लागापियल सुवाल पुछिया विया आहिनि। शागिर्द उन्हनि सुवालनि जा जवाब डींदा। आखिर में टेस्ट पेपर जा सही जवाब डिना विया आहिनि। शागिर्द पंहिंजनि जवाबनि खे सही जवाबनि सां मिलाए, पाण खे जाचण जारी रखंदा। अहिडीअ तरह, कोर्स में खुदि मुल्ह मापणु जो तरीको अखितयारु कयो वियो आहे।

बाहिरियां मुल्ह मापणु-

कोर्स पूरो करण बइदि शागिर्दनि जो इम्तहान वरितो वेंदो। सर्टीफिकेट लाइ इम्तहानु फ़कति क्लास 8 खां पोइ रखियो वेंदो। मुल्ह मापणु जा ब तरीका हूंद- अंदिरियों मुल्हु मापणु (20% या 20 मार्कू) ऐं बाहिरियों मुल्हु मापणु (80% या 80 मार्कू)। अंदिरियों मुल्हु मापणु में जुबानी इम्तहान, मशिगूलियूं प्रोजेक्ट हूंद। टर्म जे पछाडीअ में रिथियल इम्तहानु वरितो वेंदो, जंहीं में 80 मार्कू रखियल हूंदियूं।

मुल्हु मापणु सभिनी क्लासनि में थींदो पर सर्टीफिकेशन अठें दर्जे में थियल इम्तहान जे बुनियाद ते कयो वेंदो। हिन इम्तहान जो मुदो 3 कलाक हूंदो। सबक़ ते आधारित सुवाल हूंद। सुवाल वस्तुनिष्ठ हूंद, तमामु मुख़्तसर जवाबु ऐं मुख़्तसर जवाबनि जा हूंद। त जीअं शागिर्दनि जी भाषा समुझणु, मसइला हलु करणु ऐं ख़्याली सघ जे वाधारे जो मुल्हु मापणु कयो वेंदो।



सबकनि ते त्हांजो रदअमल

पहिरियो मोडु

सबकः नम्बर	सबक जो नालो	पढियल सामग्री		भाषा		कहाणी सामग्री, रोजानी हयातीअ सा वास्तुकार आहे		तस्वीरुं		मशिंगूलियूं		तर्की छा सिख्या		
		सबली	डुखी	सबली	डुखी	हा	डुखी	उपयोगी	वणंदे पर उपयोगी नाहिन	वणंदे ऐं उपयोगी	वणंदे पर उपयोगी न	अण-उपयोगी	तमाम उपयोगी	कुझ उपयोगी
1.	ओ साई													
2.	जहनी रोशनी													
3.	पंजकड़ा													
4.	मंगल यान													
5.	भारत जा साईसदान													
6.	डायरी													
7.	रिपोर्ताज													
8.	गुम थियल छोकरो													
9.	आङ्कुरियूं ऐं मुंडी													
10.	सुहिणी मेहार													
11.	हिंगलाज तीर्थ													
12.	आजादी आंदोलन में सिंधियुनि जो योगदान													
13.	काको लछीराम													

चोथों मोडु

टियो मोडु

प्यारा शागिर्द,

उमेद आहे त मुक्त बेसिक शिक्षा जी हीअ सामग्री पढ़ी त्हांखे आनंद आयो हूंदो। असां पढण जी सामग्रीअ खे वक्ताइतो उपयोगी ऐं वणंदेडु बणाइण जी पूरी कोशिश कई आहे। हिननि सबकनि जरीए त्हांजे हयातीअ जी काबिलियत वधाइण जी कोशिश कई वेई आहे। सबक सां गडु ऐं सबक जे पछडीअ जा सुवाल इनकरे ई डिना विया आहिन, जीअं त्हां विषय खे समुझी रोजानी हयातीअ में उनजो इस्तेमालु करे सथो।

त्हांजे रदअमल जे आधार ते असीं इन में सुधारो कंदसीं। कुर्बु करे, कुडु वक्तु कढी, हीउ फार्म भरे करे असांखे मोकिलियो। त्हांजे सहकार लाइ शुक्राना।

तइलीमी आफ्रीसर (सिंधी)

बियो मोडु

अव्हांजा राया

छा अव्हां सिंधीअ जो को बियो किताब पढियो आहे?
जेकडहिं हा, त उन बाबति कुझु लिखो-

हा / न

नालो : _____

विषय : _____

रोल नम्बर : _____

किताब नम्बर : _____

ऐड्रेस : _____

संस्थान शिक्षण मंत्रालय विद्यालय शिक्षण संस्थान
ए-24-25, इंस्टीट्यूशनल एरिया,
सेक्टर-62, नोएडा (उत्तर प्रदेश)
फोन- 201309

शैक्षणिक अधिकारी
शिक्षण

दिनांक
लाहूर

हिन सां लगुल स्वीकार कोन्हें